

# НАША СЛОВА

Штотыднёвая газета  
(Выходзіць з сакавіка 1990 г.)

№ 12 (172)

23 сакавіка  
1994 г.

Кошт — 20 рублёў.

Віктар ШНІП

У ГАЗЕТАХ



## ПОСТУП ТЫДНЯ

У ШТАБ-КВАТЕРЫ СНД У МЕНСКУ АДБЫЛАСЯ СУСТРЭЧА СТАРШЫНІ ВЯРХОўНАГА САВЕТА РЭСПУБЛІКІ БЕЛАРУСЬ МЯЧЭСЛАВА ГРЫБА З КІ-РАЎНІЦТВАМ ВЫКАНАУЧАГА САК-РАТАРЫЯТА І ЯГО ПАСТАЯННЫМІ ПРАДСТАЎНІКАМІ ДЗЯРЖАЎ СНД. На ёй быў абмеркаваны шэраг пытанняў, дасягнута дагаворанасць аб падрыхтоўцы дакументаў, якія паставілі б на прававую аснову адносіны паміж Выканаўчым сакратарыятам як міжнароднай арганізацыяй і краінай знаходжання гэтай міжнароднай арганізацыі, замацаваўшы ў іх адказнасць і абавязкі бакоў.

15 САКАВІКА ВЯРХОўНЫ САВЕТ РЭСПУБЛІКІ БЕЛАРУСЬ ПРЫНЯЎ АСНОУНЫ ЗАКОН ДЗЯРЖАВЫ — КАНСТЫТУЦЫЮ РЭСПУБЛІКІ БЕЛА-РУСЬ. Гэты дзень аб'яўлены нерабочым.

НА ЗАКРЫТЫМ ПАСЯДЖЭННІ ВЯРХОўНАГА САВЕТА ВЫСТУПІЎ СТАРШЫНІ САВЕТА МІНІСТРАЎ РЭСПУБЛІКІ БЕЛАРУСЬ ВЯЧАСЛАЎ КЕБІЧ. Як паведамілі сродкі масавай інфармацыі, прамова В. Кебіча гучала, як і заўсёды, аптымістычна: маўляў, у бліжэйшы час усё наладзіцца. Калі?

АМАЛЬ ДВА ДНІ ВЯРХОўНЫ САВЕТ АБМЯРКОЎВАЎ РАБОТУ «НАРОДНАЙ ГАЗЕТЫ». Было вынесена чатыры праекты пастановы Вярхоўнага Савета, але ні адзін не быў прыняты. Так што не такая яна ўжо і «ненародная» гэта «Народная газета».

У ВЯРХОўНЫМ САВЕЦЕ ЧАКАЕЦ-ЦА РАТЫФІКАЦЫІ міжрадавага пагаднення аб уваходжанні беларускага дзяржпрадпрыемства «Белтрансгаз» у расійскае АТ «Газпром». Камісія Вярхоўнага Савета па эканамічнай рэформе, дасягненні эканамічнай самастойнасці і суверэнітэту рэспублікі лічыць, што ацэнаны кошт «Белтрансгазу» ў 1,2 мільярда рублёў вельмі заніжаны. Апазіцыя ж выказваецца больш рэзка: ідзе бессаромны распродаж рэспублікі.

БЕЛАРУСКА-ЛАТВІЙСКА-ШВЕЙ-ЦАРСКІ «МЕНСКІ ТРАНЗІТНЫ БАНК» ЗАРЭГІСТРАВАН У НАЦЫ-ЯНАЛЬНЫМ БАНКУ РЭСПУБЛІКІ БЕЛАРУСЬ.

ЗГОДНА З ДАНЫМІ АПОШНІХ ДАСЛЕДАВАННЯЎ, праведзеных у Бе-ларусі Незалежным інстытутам сацыяль-на-эканамічных і палітычных дасле-даванняў пры садзейнічанні Міжнарод-нага цэнтры падтрымкі прадпры-мальніцтва (CIRE, ЗША), 43,3 працэнта апытаных лічаць неабходнымі выбары прэзідэнта і 68,8 працэнта падтрым-ліваюць ідэю датэрміновых выбараў у Вярхоўны Савет. Супраць, адпавед-на, 26,4 і 7,7 працэнта. Большая коль-касць рэспандэнтаў — 17,9 працэнта — аддала б свае галасы на выбарах за Бе-ларускі народны фронт; Рух за дэмак-ратыю, сацыяльны прагрэс і справядлі-васць — 15,9; Партыя камуністаў Беларусі — 10,5; Беларуская сялянская партыя — 10,0.

69,5 працэнта апытаных ацанілі на «дрэнна» і «нездавальняюча» дзейнасць Савета Міністраў Беларусі.

## 25 САКАВІКА 1994

Яшчэ далёка нам да Волі,  
Але ідзём, ідзём штоміг.  
Не здай нікому і ніколі  
Свой Дзень і Край.

Людзей чужых

Ва ўсе вякі між нас хапала,  
Ім вечна трэба быў хамут,  
Каб наша Беларусь «пахала»  
І памірала ад пакут.  
Жыве і будзе жыць наш Кут!  
І хай не думае сусед,  
Што мы рахманыя і нас  
З дарогі зб'е і да яго  
Мы пабяжым, як у калгас  
Калісьці беглі, каб пасля  
Не мець нічога з мазалля...  
Яшчэ далёка нам да Волі,  
Ды ёсць наш Дзень, і ёсць наш Край.  
Ты іх нікому і ніколі  
Нат перад смерцю не аддай!

Жыццё Таварыства

## Папулярнасць беларускай мовы расце, але змаганне за яе няпростое

24 лютага г.г. ў Менску ў памяшканні Бе-ларускай політэхнічнай акадэміі адбылася канферэнцыя рады ТБМ Савецкага раёна Менска. На абмеркаванні былі вынесены наступныя пытанні: аб падпісцы на беларускамоўныя выданні, справядзача старшыні рады аб дзейнасці арганізацыі ды аб стане выканання ў раёне Закона аб мовах, а таксама пера-выбары кіраўніцтва.

Падчас абмеркавання стану падпіскі на бе-ларускамоўныя выданні ўсімі прамойцамі быў адзначаны рост іх папулярнасці. Але, нягледзячы на гэта, сябры ТБМ выказаліся за неабходнасць спрыяння падпісцы ў розных формах, у тым ліку і праз распаўсюджванне сярод насельніцтва і змяшчэнне ў пунктах пад-піскі спісаў беларускамоўных выданняў. Была выказаная думка аб неабходнасці пашырэн-ня падпіскі ў бюджэтных арганізацыях, прад-прыемствах ды ўстановах.

Перад удзельнікамі канферэнцыі з кароткай інфармацыяй аб дзейнасці выдання выступіў галоўны рэдактар газеты ТБМ «Наша слова» Э. Ялугін, які потым адказаў на пытанні і па-жаданні.

З аглядам дзейнасці выдавецкага аддзела Беларускага гуманітарна-адукацыйнага цэн-тра выступіў кіраўнік аддзела З. Колас, які па-ведаміў аб стане спраў у арганізацыі. Па-колькі, на яго погляд, дзяржаўныя адукацый-ныя і кнігагандлёвыя сістэмы не зарыентава-ны на супрацоўніцтва з аператыўна дзеючы-мі ва ўмовах рынку недзяржаўнымі выдавецт-вамі, справай распаўсюджвання выдава-най імі дзіцячай і дапаможнай літаратуры варты занята Таварыства беларускай мовы.

Журналіст і філолаг В. Вячорка звярнуў увагу на падпарадкаванасць дзяржаве пера-важнай большасці беларускамоўных выданняў і магчымую змену ў сувязі з гэтым іх пазіцый. Таму ад ТБМ, на яго думку, магчыма спатрэ-біцца пераарыентацыя падпісчыкаў на не-дзяржаўныя выданні, такія, як «Свабода» ці «Наша ніва».

Са справядзачай аб дзейнасці Рэспублікан-скай Рады ТБМ выступіў яе старшыня, дэпутат Вярхоўнага Савета рэспублікі Алег Трусаў. Ён адзначыў, што найбольшую перашкоду дзей-

## «Гораду і свету»

Так называецца газета Беларускага лінгвістычнага універсітэта, якая з дапамо-гай сучаснай камп'ютарнай тэхнікі выдаецца ў згаданай ВНУ з мінулага года. Адразу адзначым, што пера-важная большасць апубліка-ваных матэрыялаў — бела-рускамоўныя, а некаторыя друкуюцца па-англійску. Эпі-графам да «Гораду і свету» з'яўляюцца тыя ж радкі Францішка Багушэвіча, якія мае на першай паласе «Наша слова»: «Не пакідай-це ж мовы нашай беларускай, каб не ўмёрлі!» Ужо адно гэта вызначае задачы газеты сталічных студэнтаў-лінгвіс-таў: садзейнічаць усебако-ваму пашырэнню ўжытку роднага слова, адраджэнню беларускай нацыянальнай культуры.

І апошні, аб'яднаны нумар газеты (студзень — люты бягучага года), якая пакуль выходзіць нерэгулярна, ад-павядае такому праграмнаму накірунку. Прыцягвае ўвагу артыкул Міколы Гракава «Іспыт на вартасць грама-дзяніна», прысвечаны сяб-роўскай вечарыне, наладжанай першакурснікамі пера-кладчыцкага факультэта. Студэнты зацікаўлена абмяр-коўвалі набалелыя праблемы нашай культуры: слухалі навуковыя паведамленні (аб трагічных акалічнасцях

жыцця Я. Купалы, аб сапраў-днай ролі царскага ката А. Суворова ў беларускай гісторыі, аб адметнасцях на-цыянальнай сімволікі белару-саў), сустракаліся з народ-нымі дэпутатамі Вярхоўнага Савета, з беламоўцамі бе-ларусамі, чыталі вершы сла-вуцых паэтаў Бацькаўшчы-ны. Закончылася вечарына, якая стала своеасаблівым іспытам грамадзянскіх вартасцей кожнага ўдзельніка, ускладненнем кветак на ма-гілу Янкі Купалы.

Больш за палавіну нумара займаюць літаратурныя стар-ронкі. Тут — лірычныя вершы Януша Нямігі, сярод якіх, дарэчы, сустракаюцца і вельмі удалыя паэтычныя радкі, пераклады на родную мову славянскіх замежных паэтаў, зробленыя В. Чор-ным, С. Чыжыкам, М. Шаў-чэнкам, В. Мохавым, іншымі студэнтамі.


Да 70-годдзя Віктара Мар-тынава — вядома беларуска-га мовазнаўцы-славіста, до-ктара філалагічных навук, прафесара, аўтара звыш 200 даследчыцкіх кніг, бра-шур і артыкулаў — газета прысвяціла цёплыя вінша-вальныя словы юбіляру. Есць у студэнцкай газеце таксама разнастайная інфармацыя з культурнага жыцця нашай краіны.

М. В.

15 САКАВІКА У МЕНСКУ НА ПРА-СПЕКЦЕ МАШЭ-РАВА, 11 адбы-лося святочнае ад-крыццё арганізава-най Міністэрствам інфармацыі і На-цыянальнай кніж-най палатой рэсп-ублікі выставы «Беларуская кніга-93». На ёй прад-стаўлена 10 дзяр-жаўных выдавецт-ваў і 619 назваў кніг, якія імі былі выпушчаны, а так-сама 21 недзяр-жаўная арганіза-цыя з 211 кніж-камі. У мінулы год у Беларусі выдадзе-на 2 тысячы 926 кніг агульным на-кладам 98 мільёнаў 350 тысяч паасоб-нікаў.

ВА ЎЗБРО-ЕННЫХ СІ-ЛАХ НАШАЙ КРАІНЫ ПА-ЧАЛАСЯ РА-БОТА ПА СТВАРЭННЮ ВАЕННАЙ АКАДЭМІІ.

Ул. П.



## Едуць-едуць, не даедуць

Пасля сямімесячнага перапынку зноў давялося наведацца на Бацькаўшчыну. У сталіцу краіны прыбыў цягніком Івана Франкоўск — Мінск. Першае, што кінулася ў вочы, — цягнік, які стаяў на суседнім пуці, а дакладней, шылдчак на адным з вагонаў: «Віцебск — Мінск». Чаму нельга было напісаць «Віцебск»? Вагон жа курсіруе не ў Расію, дзе могуць і не зразумець, чаму замест «т» напісана «ц», а курсіруе па Беларускай чыгунцы паміж сталіцаю незалежнай дзяржавы і абласным цэнтрам на поўначы краіны, імя якой — Беларусь. Калі размова ўжо зайшла пра такую недарэчнасць, як «двухмоўе», або як яго разумеюць на Беларускай чыгунцы, здзівіла і тое, якім чынам дыктар на Мінскім вакзале аб'яўляе аб пачатку пасадкі пасажыраў у той ці іншы цягнік. Вось прыклад такой аб'явы, якую мне давялося паслухаць: «Увага! Аб'яўляецца пасадка на поезд Мінск — Данецк. Поезд знаходзіцца на 17 пуці. Вниманіе! Объявляется посадка на поезд Минск — Донецк. Поезд находится на 17 пути. Отправление в... часов... минут». Вось так, цягнік стаў чамусьці поездом, а па-беларуску ўжо не згадваюць, у які час гэты цягнік адпраўляецца ў Данецк, бо дыктар Мінскага вакзала «забылася», як па-беларуску будзе «час» — (гадзіна).

Станцыя Рудзенск усяго ў 37 км ад сталіцы ў накірунку Пухавічаў, аб'явы тут робіць дыктар толькі па-руску, быццам бы Рудзенск не пад Мінскам, а дзесьці пад Смаленскам ці нават Масквою. Тое ж самае і ў прыгарадных электрычках: аб'явы аб адпраўленні цягніка, аб прыбыцці на чарговы прыпынак машыніст ці ягоны памочнік робяць таксама па-руску. Вось вам і Закон аб мовах, вось вам і прынцып «двухмоўя», аб якім так любяць гаварыць людзі, якія беларускай мовай і самі не валодаюць і пазаб'яляюць магчымасці яе чужы асцягнутых грамадзян.

Калі ж на Беларускай чыгунцы, нарэшце, паважна загучыць беларуская мова, няхай сабе і поруч з мовамі тых краін, куды накіроўваюцца цягнікі, і пасажырамі могуць быць людзі іншых нацыянальнасцей. Не кажучы аб прыгарадных электрычках.

Пятрусь КАПЧЫК,  
філолаг.

г. Ізяслаў, Украіна.

## У Нясвіжскім касцёле гучыць наша мова

Дзякуючы ксяндзу Генрыку Акалатовічу ў час набавання ўжываецца беларуская мова. Праўда, памочнікі ксяндза яшчэ чытаюць святыя пісанні па-расійску, бо няма беларускіх.

ці прадстаўнікоў славуцкага роду Радзівілаў. На імшы прысутнічалі госці з Менска, якія прыязджалі на адкрыццё міжнароднага фонду «Нясвіж». Разам з імі былі і кіраўнікі мясцовых органаў улады.

Нядаўна ў касцёле адбылася імша, прысвечаная памяці


М. ВАЛЬКО.  
г. Нясвіж.

## Шануюць традыцыі ў жлобіне

Дзіцячаму садку № 19 г. Жлобіна нядаўна споўнілася пяць гадоў. З першых дзён працы тут вырашылі весці ўсё навучальна-выхаваўчы працэс на беларускай мове, змалку знаёміць дзятву з нацыянальнымі традыцыямі. За пяцігоддзе ўжо зроблена нямала. У прыватнасці, тут створаны невялікі этнаграфічны музей «Беларуская хатка», а, галоўнае, дзеці з павагай і любоўю ставяцца да роднай культуры і матчынай мовы.

Натхнёна і самааддана працуюць у садку педагогі Алена Пранько, Ганна Меркуль, Тацяна Маргунова, Вікторыя Пятрэнка, метадыст Лілія Пінчук. Узначальвае творчыя педагогічны калектывы вопытны арганізатар Валянціна Добышава.

Мікола ШУКАНАУ.



НА ЗДЫМКУ: Алена Пранько з дзецьмі ў «Беларускай хатцы». Фота Аляксандра ШАЙНОВА.

## МЕРКАВАННІ

«Беларусафоб», «беларусафобія», «беларусафобны», «беларусафобства» — гэтых слоў няма ў Тлумачальным слоўніку беларускай мовы, як няма іх у ніводным слоўніку, што я маю. Не даводзілася сустракаць гэтых слоў і ў якім-небудзь друкаваным тэкście. Але гэта яшчэ не азначае, што няма самой з'явы і паняцця, звязанага з імі. У друку іншым разам сустранеш слова «антыбеларускі», але яно не вычэрпвае ўсіх адценняў з'явы і ў пэўнай ступені нават яе маскіруе.

### Крышку этымалогіі.

Першая частка пададзеных слоў датычыць беларуса і ўсяго беларускага, у цяперашнім разуменні, хоць кампанент *-рус-, -рускі* мае няяснае паходжанне. Другая частка паходзіць ад грэчаскага слова «фобас», «фобія» і азначае «страх», «боязь».

Страх быў сталым снадарожнікам бога вайны Арэса — ў рымскай міфалогіі Марса — вась адкуль і найменне аднаго са спадарожнікаў планеты Марс.

Усе прагледжаныя мною слоўнікі падаюць другую частку са значэннем «страх», толькі кароткі аксфордскі слоўнік англійскай мовы падае значэнне «агіда». Сапраўды, як без гэтага значэння зразумець шматлікія словы, дзе першаю часткаю стаіць назва нацыянальнасці?

Слоўнік французскай мовы «Ларус» прыводзіць азначэнне «фобіі» як форму неўрозу з пакутлівым страхам чаго-небудзь. Мне падаецца, што час пазначаць «фобію» як «апантаную нянавісць да чаго-небудзь», а ў звязцы з назвай нацыі як «нянавісць да гэтай нацыі». Беларусафобія — нянавісць да беларушчыны.

Дарэчы, класічны грэка-беларускі слоўнік Яна Пыт-роўскага падае побач з ужо пададзенымі значэннямі слова «тэрор», але яно ў лаціне і шэрагу сучасных раманскіх і англійскай мовах мае значэнне «страх».

Існуе беларусафобія? Бясспрэчна. Унутры нашай дзяржавы яна, на маю думку, з'явілася са стратай самастойнасці, з ганьбай няволі. Бо ніколі народ, што паважае сябе і мае сілы да супраціву, не дазволіць зневажаць сябе і сваю мову. Гэта, як у прыродзе, — на аслабелы арганізм нападаюць ворагі.

Формы беларусафобіі маюць сваю адметнасць ад скажам, юдафобіі. Беларус ўсё-ткі не семіт, якога

спрабавалі пазнаць па пэўных, уласцівых гэтай расе, анатамічных асаблівасцях. Яго не «возьмеш» на нях, як гэта рабілі гітлераўцы падчас вайны. І моціцца беларус не ў сінагозе і не ў суботу і абразання не робіць... Здаецца, і прыдрацца няма да чаго... Сапраўды, з гэтага боку беларус ідэнтычны сваім індаеўрапейскім суседзям... Але загана — і буйная — у беларуса ўсё-ткі ёсць. Ён не рускі і не паляк.

Прэтэндуючы на наш народ і на нашу зямлю, абодва нашы «прыяцелі» — поль-

прыватная справа несвядомых чыноўнікаў і алкашоўлюменаў. Гэта распрацаваная сістэма мерапрыемстваў на самым высокім узроўні. Скажам, планамернае — на працягу стагоддзя — вынішчэнне інтэлігенцыі. Спярша расейскія цары гналі ў Сібір і азіяцкія стэпы. Потым бальшавіцкае паляванне, ад якога паратунку не было. Гэта не прыватная справа аднаго дурнога чыноўніка.

Каланіяльны ў маральным сэнсе стан нашай дзяржавы — асноўная прычына беларусафобіі. Калі беларусафобія

## БЕЛАРУСАФОБІЯ ІСНУЕ. І, НА ЖАЛЬ, НА БЕЛАРУСІ

скі і расейскі — даводзілі нам і даводзіць! — што мы — гэта амаль яны, толькі крышку сапсаваныя суседзям. Яны, вядома ж, гатовы дараваць нам нашу сапсаванасць, але, як распусны хлапчук, мы павінны «выправіцца»: адцурацца ад сваёй мовы, сваёй гісторыі, сваёй этнаграфічных адметнасцей. Адцурацца ад права на сваю зямлю ўрэшце. Праграма ну зусім сціплая.

Вядома, «фобія» ўключае ў сябе і прамыя абразы нашай мовы з боку люмпенізаваў часткі прышлага насельніцтва. Мне даводзілася чуць, праўда, у перакладзе, агідныя, не вартыя чалавека, выказванні пра нашу мову.

Беларусафобія выяўляецца ва ўпартым супраціве беларушчыне з боку афіцыйных улад. Іхнія паводзіны ў гэтым сэнсе ідэнтычныя паводзінам каланіяльных улад у калоніі. Скажам, дэманстрацыйнае ігнараванне беларускай мовы першымі асобамі дзяржавы. Значыць, грэбуюць?

А ўціск патрыятычных беларускіх арганізацый! А заахвочванне і спрыянне арганізацыям, адкрыта варожым да ўсяго нашага? А прапаганда быццам бы няздольнасці нашага народа жыць самастойна. Ну чым не гебельскаўскі прыём!

Зараз уся прапаганда — як унутраная, гэтак і знешняя — скіравана на дыскрэдытацыю суверэннасці і незалежнасці, на абуджэнне пачуцця безвыходнасці і адчаю. Чым болей народ дэмаралізуецца і зняверыцца, тым лягчэй ён стане ахвяраю суседзяў.

Беларусафобія — не

даволі распаўсюджаная з'ява і мае афіцыйную падтрымку — ілюзіі тут не павінна быць — то як з ёю змагацца?

Апеляцыя да гонару, да розуму, да прыстойнасці марныя: беларусафобы — свядомыя беларусафобы. Зварот да іх бяссплённа. Калі так, то трэба паказаць навуковую лжывасць беларусафобіі, яе варожасць нашаму народу, паказаць, каму яна выгадная і чаму. Гэта значыць, нейтралізаваць уздзеянне варожай прапаганды.

Справа гонару кожнага беларуса даваць адпор любой прыве знявагі нашага народа і нашай святой мовы. Хай то будзе неўжыванне афіцыйнымі асобамі нашай мовы, не трэба саромецца нагадаць ім пра іхнюю, па меншай меры, нетактоўнасць, калі неадэкватнасць пасадзе, неўжыванне нашага сцяга і герба, абразлівыя артыкул у расейска-камуністычнай газетцы, небеларуская шылда, парушэнне моўнага рэжыму ў садзе ці ў школе. Ахвяра часта сваімі паводзінамі правакуе злачынцу. Нельга цяпець зняважлівыя выказванні пра нашу мову і наш народ на побытавым узроўні. Беларусафоб мусіць ведаць, што атрымае адпор і рызыкуе добрым настроем. Трэба знаходзіць сяброў і не спускаць свядомым ворагам.

Я не думаю, што сказаў усё пра беларусафобію. Бясспрэчна, патрэбны больш грунтоўныя даследаванні гэтай праявы. Але важна прызнаць і усвядоміць, што гэтая агідная з'ява мае месца на нашай зямлі.

Мікола БУСЕЛ.

## ВЕСТКИ З МАГІЛЁВА

### Інспектары вывучаюць беларускую мову

Прыклад паважлівага стаўлення да дзяржаўнай мовы Рэспублікі Беларусь паказваюць супрацоўнікі інспекцыі Кантрольнай палаты па Магілёўскай вобласці. З 1 ліпеня 1994 года ўстаноўлена пераходзіць на ўвядзенне справядлівасці на беларускай мове. Падрыхтоўка распачалася ўжо зараз. З

1 лютага тут працуюць курсы па вывучэнні беларускай мовы, на якіх займаюцца ўсе супрацоўнікі інспекцыі. Заняткі вядзе Магілёўская філія Беларускага гуманітарнага адукацыйна-культурнага цэнтра.

### Успамінаючы Аркадзя Куляшова

Шырока адзначалася на Магілёўшчыне 80-годдзе з

дня нараджэння земляка, народнага паэта Беларусі Аркадзя Куляшова. У Магілёўскім педінстытуце, які носіць імя знакамітага беларускага літаратара, адбылося ўрачыстае адкрыццё музея «Літаратурная Магілёўшчына». Значную частку экспазіцыі складаюць матэрыялы пра жыццё і творчасць Аркадзя Куляшова. Творчасці паэта былі прысвечаны і чытанні, якія таксама прайшлі ў педінстытуце.

Юрась ПІВУНОЎ.

# БЕЛАРУСКІ ПРАВАПІС: ІДЗЕ АБ'ЕКТЫЎНЫ ПРАЦЭС

Спецыяльная Дзяржаўная камісія прапанавала на суд грамадскасці «Выніковы дакумент па ўдакладненні правапісу беларускай мовы». Наколькі поўна там адлюстравана і ўлічана тое, аб чым дыскусуюць філолагі? Якія ўвогуле ёсць шляхі да грамадзянскага паразумення ў балючай праблеме, пакінутай беларусам іх таталітарным савецкім мінулым? Наша карэспандэнтка гутарыць з сябрам Правапіснай камісіі ТБМ імя Ф. Скарыны Віццукм Вячоркам. У гэтым часткова захаваны асабліва-васці мовы суразмоўцы.

— Спавод Віццук, вядома, што Вы бескампрамісны прыхільнік той правапіснай традыцыі, якая завецца «тарашкевіцай». Гэта відаць з таго, як Вы пішаце і гаворыце. Калі так, то трэба меркаваць, што Вы перакананы ў тым, што зафіксаваны Браніславам Тарашкевічам у 1918 годзе варыянт беларускай мовы ёсць класічны, першародны, калі можна так сказаць, а варыянт «наркомаўкі», якім карыстаецца сёння беларускамоўная большасць насельніцтва, — утварэнне выпадковае, як на раст на дрэве. Хацелася б, каб Вы гэта пацвердзілі фактамі. Гэта па-першае, а па-другое, відавочна, што «тарашкевіца» як моўная правапісная сістэма падтрымліваецца значнымі сіламі беларускіх адраджэнцаў дзёсць з сярэдзіны васьмідзесятых гадоў. На ёй друкуюцца часопісы і газеты. Такім чынам, моўны раскол відавочны. Якое выйсьце з гэтага становішча бачыце Вы? І ці не варта прыслухацца да голасу прафесара Уладзіміра Калеснікі, які сказаў наступнае: трэба паступова зводзіць абодва варыянты мовы ў мову кадыфікаваную. Сучасная беларуская мова русіфікаваная, саветызаваная, і гэта ў ёй трэба прыбраць. Аднак і правапіс Тарашкевіча кансерваваць — таксама крайнасць. Літаратурная мова павінна быць нарматыўнай, адной для ўсіх. («Наша слова», № 32, 1993.)

— У чымсьці я аспрэчу шановага прафесара, хоць у чымсьці ён мае рацыю. Я не дапусціў бы радыкалізму, не ўжываў бы выразу «трэба зводзіць» — самі зводзілі. Я лічу, што, бясспрэчна, натуральна развівалася класічная беларуская літаратурная мова, якую кадыфікаваў Тарашкевіч. А яе савецкі варыянт — сапраўды выпадковы парастак. Калі б палітычныя ўмовы склаліся іншым чынам, дык ствол класічнай беларускай мовы так бы і рос, не дапусціваючы пачатковых адгалінаванняў. Тым ня менш натуральна, што наяўнасць савецкага варыянта і вялікага корпусу тэкстаў, створанага на ім, і вялікага кола людзей — некалькіх генерацый — што вучыліся на савецкім варыянце, паўплывае, як месяц на акіян, калі будзе нейкае канчатковае ўпарадкаванне. Цяпер жа ў нас такі стан, што, калі мы адроджваем, перакідаем масток у нашу несаветскую культурную мінуўшчыну, то аб'ектыўна атрымліваецца, што з вяртаннем культурнай спадчыны — забывае, забароненага, замоўчанага — мы вяртаем і класічную літаратурную мову. Бясспрэчна, што кансерваваць зафіксаванае Тарашкевічам, каб і хацелі, не атрымаецца. Тым больш, што прыкметная і апісаная ім моўная норма развілася плёна, будзем лічыць, да трыццатага года ў савецкай Беларусі і да трыццаці дзесятага — у Заходняй. Потым яна аднавілася ў пару акупацыі і працягвала развівацца ў беларускіх асіродах за мяжой. Адназначна, што за гэты час адбылася пэўная сыстэматызацыя, узбагачэнне сінанімічных шэрагаў, удакладненне граматычных формаў, спрэчных напісанняў. Прыкладам, цяпер мы ўсюды захоўваем «аканне» (пераход *о* ў *а* ў словах іншамоўнага паходжання). Хоць Тарашкевіч яшчэ пісаў «філелігія», «поззія», мы пішам: «філялігія», «пазізія». Так што нельга лічыць, што «тарашкевіца» — застылая, яна — жывая. Змены ў класічным нашым правапісе адбываюцца.

Што ж да савецкага варыянта, то сёння нават самым зацятым адпатам прыпынку «нічога не мяняць» стала зразуме-

ла, што мяняць трэба многае. Хто гэтыя адпаты? Гэта людзі, якія ўсё сваё прафесійнае жыццё баранілі саветызаваную мову. Ім цяпер не выпадае прызнаваць, што яны баранілі не тое. Апраўдвалі скон, а не жыццё. І мяне чешыць, што Дзяржаўная камісія, якая працуе зараз над удакладненнем правапісу і ў складзе якой фактычна няма прыхільнікаў альтэрнатыўнага погляду, рэкамэндавала разгледзець шмат пытанняў, якія стуюць на клясычнай правапіснай традыцыі. Большасць прапановаў Дзяржаўнай камісіі раней распрацавала Правапісная камісія нашага Таварыства беларускай мовы імя Ф. Скарыны на чале з прафесарам Генадзем Цыхуню.

— Сапраўды, разнабой у мове зайшоў вельмі далёка. Пры адсутнасці дапаможнікаў цяжка карыстацца правапісам Тарашкевіча, а ў адносінах да «наркомаўкі» дапускаецца неапраўданае наватарства і нігілізм. Скажыце, у якой меры Вас задавальняе «Выніковы дакумент Дзяржаўнай камісіі па ўдакладненні правапісу беларускай мовы», што публікаваўся ў «Нашым слове»?

— Мне даспадобы, што саветызаваны варыянт набліжаецца да класічнае літаратурнае мовы. А што бянтэжыць? Нездаспадобы. Прапануецца ўпарадкаваць артаграфію, выхаванне з розных пластоў правапісу. Калі ўжо прапануецца ісці ў кірунку фанэтызацыі перадачы змысловага на пісьме ў межах слова (*сьлеў*), дык логічна было б спрасціць вядомае настаўнікам правіла-монстр і аднастайна пісаць *латыскі, таварыскі, таджыцкі, узбекі* — як, зрэшты, і вымаўляецца. Што яшчэ? Не ведаю, ці мэтазгодна выносіць пытанні на масавае абмеркаванне. Прапануецца, напрыклад, чатыры варыянты абазначэння асыміляцыйнай мяккасці. Як пусым улічваць прапановы? Большасцю галасоў? Але ж тут не колькасць лістоў павінна вырашаць, а кампетэнтнасць, паразуменне паміж носбітамі мовы і тымі, хто ўплывае на аблічча мовы. Зразумела, што прычыны любым — нават самым натуральным і абгрунтаваным — зменам будзе большасць настаўнікаў: каму ахвота перапісваць старыя добрыя канспекты? Настаўнікі і ў 1933 г. пратэставалі. Ёсць іншая праблема. Нават, здавалася б, кампетэнтныя людзі — пісьменнікі, філелігі — часам дэманструюць на старонках друку няведанне. Правапіс беларускай мовы павінен быць простым, з мінімумам выключэнняў; тады і мова наша будзе, выбачайце за слоўца, канкурэнтаздольная. Пісаць *дзевяты і сямнаццаць* гэтак сама як *залежы* — значыць спрасціць правіла, але філеліг — часам дэманструюць на старонках друку няведанне. Правапіс беларускай мовы павінен быць простым, з мінімумам выключэнняў; тады і мова наша будзе, выбачайце за слоўца, канкурэнтаздольная. Пісаць *дзевяты і сямнаццаць* гэтак сама як *залежы* — значыць спрасціць правіла, але філеліг — часам дэманструюць на старонках друку няведанне.

Славу таму драматургу і рэдактару часопіса «жэціца ня і прыназоўнік бяз рэжучы слых». Бяда, калі пісьменніку такога ўзроўню рэжа слых абавязкова норма беларускай вымаўлення: казаць «ня буду; бяз гора» у першым складзе перадаць націскам трэба незалежна ад таго, якім правапісам чалавек карыстаецца — бліжэйшым да гукавога аблічча слова Тарашкевічавым ці зрусыфікаваным савецкім. Вынік нядобры. Рэдагаваны гэтым пісьменнікам часопіс ужывае ўвогуле нябачаны правапіс: нешта, што ўпадабаў рэдактар, — з класічнага, нешта — з савецкага. Я супраць



такога тварэння новых субварыянтаў на рэдактарскі густ. І вазьміце «Нашу ніву»: вы можаце крытыкаваць яе за паслядоўную вернасць класічнаму правапісу, але, згадаўшыся, мова там дасканалая ў багаці і цэласці. Моўнае ж аблічча «Нашай нівы» вызначаюць прафесіяналы, у тым ліку прафесійны лінгвіст Сяргей Шупа.

— Ці пазбавімся мы двухварыянтнасці правапісу ў бліжэйшы час?

— Разыходжанні абодвух варыянтаў тычацца не толькі правапісу, але і граматыкі. Калі мы маем стандартнае вымаўленне, ведаем, што трэба казаць *сьлеў* і *цывік*, як бы там ні пісалася, то гэта невялікая праблема, тым больш, што ў многіх мовах свету існуюць правапісныя варыянты. Прычына значных разыходжанняў у граматыцы літаратурнай мовы. У ёй гэтулькі русіфікацыйных зменаў было, звязаных з заадачным ладам, з формамі назойнікаў, лічэбнікаў (*ганіце* — *ганіце*, *у садох* — *у садох*, *пачы* — *пачы*). Маём велізарныя кантрасты ў лексыцы паміж класічнай літаратурнай мовай і яе саветызаваным варыянтам. Мне не даспадобы, калі чалавек ставіць на пісьме мяккі знак, замест «ло» піша «лэ» і лічыць, што ён ужо вярнуўся да спрадвечных каранёў, у той час як яго мова насычана русізмамі, палянізмамі, калкамі (*будучае, накірунак, пляцак, адзінаборства* і г. д.).

— Дарэчы, пра «лэ». На маёй бацькаўшчыне — Наваградчыне яно не ўжываецца ў гаворцы жыхароў.

— Ці так? А даўно пазычаныя *кляма, лямта, лэк*? Хоць не багата было ў мове высоўцаў лацінізмаў ды германізмаў, якія патрабавалі такога вымаўлення, але крыху было! Аргумент у нас так не гавораць не пераканаўчы. У беларускай вёсцы дваццаціх гадоў не гаварылі ні «філізофія», ні «філазофія», ні «перыяд», ні «перыяд», таму што такіх словаў у дыалектнай мове не было. У беларускай мове ёсць «цвёрдае і мяккае», ёсць сваё спрадвечнае словы «луста» і «люблю», «лён» і «лоб». А лацінізмы і германізмы наша мова пазычала да часу масавай палянізацыі. Заходняе *л* — не мяккае, а «сярэдняе», і беларусы адаптавалі ўсе запазычаныя — і з заходніх моваў, і з польскай — на свой лад, кажучы на месцы гэтага спецыфічнага *л* — сваё «ль». Многія словы трапілі беспасярэдне з лацінскай мовы. Шкаляр, чуючы ад настаўніка «окі-тагіс», натуральна рабіў з гэтага слова «акуляры», а не «акулеры». Мы гаворым «лямант», а не «ламент», — таксама даўно запазычанае з лаціны слова. Восьмем народную форму імёнаў, што прыйшлі праз лацінскае пасярэдніцтва. На ўсходзе Беларусі скажучы «Сідар», на захадзе — «Зыдар». Жыхар Заходняй Беларусі пацвердзіць, што ягоныя бацькі і дзяды казалі «мэтар» і «газэта», а не «метр» і «газета». З германцамі мы не пасярэдня кантактавалі яшчэ з полацкіх часоў, з лацінскай мовы запазычаныя ішлі праз школу, адукацыю, царкву. Што да расейскай мовы, то тут традыцыя запазычанняў іншая — праз кнігу, наколькі папярэдніх кантактаў з эўрапейцамі, з іхнімі мовамі ў іх практычна не было.

Таму ў расейскай мове назіраецца жаклівы разнабой і непаслядоўнасць правапісу і вымаўлення іншамоўных словаў: «Фінляндия», але «Голландия», «шпінель», але «Н[э]лли», «алюминий», але «лантан», «флора» і «флёр» і г. д. Разумуючы, можна сказаць так: корпус словаў іншамоўнага паходжання ў класічнай беларускай мове захоўвае пазначанасць, ці маркіраванасць, прыналежнасці да агульнаэўрапейскага культурна-моўнага арэалу, а ў сучаснай беларускай літаратурнай мове ўзору 1933 г. гэтага няма, бо яе гвалтам прымушлі ўзяць з расейскай усе гэтыя непаслядоўнасці.

— А ў мяне такое ўражанне, што класічны варыянт у меншай меры захоўвае асабліваасці напісання іншамоўных слоў, чым варыянт сучаснай мовы. Вось чым, напрыклад, правапіс злучэнняў галосных *ю* ў канцы слоў (*Токію*) і на пачатку ўласных імёнаў і геаграфічных назваў (*Нью-Йорк*), літар *э*, *е* ў ненаціскных словах (*рэзідэнцыя, медаль*).

— У тым і вартасць класічнага беларускага правапісу запазычанняў, што ён мае дакладную сыстэму перадачы іншамоўных галосных і зычных па-беларуску. «Л» не ў канцы асновы заўсёды мяккае, ня так, як па-расейску; зычны перад «э» заўсёды цвёрды; што ж да перадачы збегу галосных, дык мы ж ведаем, як іх «ня любіць» беларускае літаратурнае вымаўленне і якое складанае «савецкае» правапіснае правіла (*іон*, але *аніён*; *акіян*, але *ідэа-логія*). Калі ўжо ў вымаўленні непазбежна маём устаўны *й* (*ёт*) — дык давайце яго стандартна пазначаць: *іён* — як *катыён*, *Токіё* — як *радыё*. Маём літару *ё*, што можа значыць *+о* — чаму ня пішам *Ерк*?

Што да ненаціскага ў запазычаннях, дык гэта толькі браты Лёсікі ў дваццатыя гады прапаноўвалі пісаць «дано» і «дабаркадар». Пераход *э* ў *а* не пад націскам — не такі ўсеагульны, як *о* ў *а* (якканне таму прыклад). Перад націскам *э* ў запазычаннях, як правіла, застаецца, бо інакш слова будзе непазнавальна. А вось пасля націску ў фіналях можна аднастайна «акаць» (*ваўчар, містар, шніцаль*).

— Памятаецца, мы гаварылі пра двухварыянтнасць беларускай мовы. Дык ці хутка ад яе пазбавімся?

— Думаю, што не хутка, і бацька гэтага не выпадае. Збліжэнне лексычны склад. У «савецкім» варыянце канчаткова прыжыліся і ўзабагацілі мову словы «спавод», «мытны», «наступствы», «гаспадарства», «заадачненне», «ачоліць», «сумнеў» і г. д. А факт адроджання класічнага правапісу і граматыкі беларускай мовы — аб'ектыўнае рэальнасць. Да гэтай мовы вяртаецца моладзь, — прычыны тут культурныя, сацыяльныя, псыхалогічныя. Я думаю, што пэўны час будзе існаваць абодва варыянты, і гэта не трагічна, бо набліжэнне «савецкага» варыянта да класічнае мовы будзе адбывацца, але прыспешваць працэс гвалтам не трэба. Як нельга гвалтам «прыкрываць» і варыянт класічны. Лепш ісці да грамадзянскага паразумення, талерантна ставіцца да таго, што тое або іншае выданне выходзіць не на «наркомаўцы». Іншая рэч, што я не хацеў бы, каб з'яўлялася бясконцае мноства прамежкавых варыянтаў. Ужо лепей спарадкаваць тыя, што ёсць, і нейкія крокі спакваля рабіць насустрач.

— Як працуе Правапісная камісія ТБМ на вырашэнне набытых моўных пытанняў і які Ваш уклад у яе работу? Наколькі гэта камісія прафесійная? Ці захоўвае яна пераемнасць з былой Камісіяй беларускай мовы, што існавала пры фондзе культуры?

— Правапісная камісія — адна са спецыялізаваных камісіяў агульнабеларускага маштабу, што былі створаны Таварыствам. Як вы памятаеце, на яго з'ездзе было створана

некалькі камісіяў: тэрміналагічная, тапанімічная, адукацыйная, па культуры мовы, правапісная і інш. Камісія пры фондзе культуры была шырокім згуртаваннем людзей, якія змагаліся за вяртанне мове яе функцыянальнай пашыранасці, а камісія ТБМ вырашала і вырашае канкрэтныя задачы. Яе ўзначальвае прафесар Цыхун, які добра арыентуецца ў славянскім і эўрапейскім рэгіянальным кантэксце маладых моваў, лёсам падобных да нашай. У складзе камісіі — актывісты ТБМ, кампетэнтныя людзі, прадстаўнікі навуковых, журналісцкіх, настаўніцкіх асяродкаў, у тым ліку намеснікі старшыні ТБМ Зміцер Санько і Сяргей Запрудскі, дырэктар Інстытута мовазнаўства Аляксандр Падлужны, кандыдаты філалагічных навук Ала Скалоўская, Алесь Яскевіч, Ян Войніч і інш. Мы працавалі паўтара года ў напружаным рытме, выпрацавалі грунтоўныя прапановы, якія былі разгледжаны і зацверджаны на III з'ездзе ТБМ як рэкамэндацыі ўсяго Таварыства будучай Дзяржаўнай камісіі па ўпарадкаванні правапісу, што неўзабаве з'явілася. Правапісная камісія разглядала не толькі наяўныя разыходжанні паміж «савецкім» і класічным правапісам, але і артаграфію, якія не былі ўпарадкаваныя і сыстэматызаваныя ў абодвух варыянтах беларускага правапісу. Да прыкладу, калі гаварыць пра словы іншамоўнага паходжання, то мы пасля іх аналізу пераканаліся, што канцавыя часткі многіх запазычанняў (фіналі), якія выглядаюць як *-эр, -эль*, дастаткова лёгка і без шкоды для разумення адаптуюцца, а ў паслянаціскным становішчы іх можна перадаваць праз *-ар* (*ваўчар*, а не *ваўчэр*). Гэты *-ар* успрымаецца як суфікс (у беларускай мове маём, прыкладам, *камінар*), і праблема з ідэнтыфікацыяй слова не паўстае. Гэтую прапанову правапіснай камісіі, як бачым, прыняла і вынесла на абмеркаванне Дзяржаўная камісія. Мы абмяркоўвалі таксама ўсё, што звязана з правапісам уласных беларускіх словаў, і пераходзім тыя аспекты правапісу, дзе ёсць разыходжанні паміж яго варыянтамі.

У цэлым камісія працавала плённа і ахвярна, усіх нас яднала натхненне, супольная рупнасць за лёс мовы.

— Вы працуеце і ў галіне тэрміналогіі?

— Рэальны стан мовы вымушае мяне займацца тым, што практычна трэба. Калі цяпер сотні людзей — не мовазнаўцы — узяліся ствараць слоўнікі, то мусяць жа ім прафесійны мовазнаўца дапамагчы. Мне давалося рэдагаваць некалькі кніжак А. Місуні — яго зборнікі задачаў і слоўнік да бухгалтарскага ўліку. Супрацоўнічаў я і з прафесарам М. Савіцкім — рэдагаваў ягоны слоўнік да кампютарнай і вылічальнай тэхнікі; супрацоўнічаў з матэматыкамі, якія згуртавалі ў матэматычных семінар пры тэрміналагічнай камісіі ТБМ і выдалі слоўнік па вышэйшай матэматыцы для ВУНУ, які, на маю думку, ёсць якасна новым крокам у беларускай тэрміналогіі. Ён аб'ёмны і працягвае традыцыі тэрміналагічнай спадчыны дваццаціх гадоў. Гэты слоўнік (аўтары Т. Сухая і інш.), безумоўна, паўплывае на матэматычную лексіку, якая ўжываецца ў сярэдняй школе. І мы пазбудземся ўсіх гэтых «прадэлаў», «складаемых», «адыхаемых» і інш.

— Сёння наша грамадства перажывае сапраўдны сацыяльны катаклізм. На шалі пакладзены лёс дзяржавы і лёс культуры. Чым Вы збіраецеся займацца ў бліжэйшы час?

— Палітычнай дзейнасцю і беларушчынай. Усё можна будзе вярнуць, усё можна будзе адродзіць — складана будзе вярнуць незалежнасць. Здабыўшы — не аддамо.

Распытвала  
Ірына КРЭНЬ.



# З РАДАШКОВІЧ ПРАЗ МЯЖУ Ў БССР...

Старыя

беларускія гімназіі

Вучням беларускіх гімназіі ў Заходняй Беларусі выпала жыць на эпахальным злёме грамадска-палітычных дактрын, у часе сусветных і лакальных войнаў, рэвалюцый і раз'юшанай нацыянальнай дыскрымінацыі беларусаў. Паняволеная палкамі і расейскім бальшавізмам Беларусь не магла быць рэальнай Бацькаўшчынай і апірышчам для насціганай беларускай нацыянальнай ідэі. Аб'ектыўна гэты комплекс «пустадомства» ў многіх удзельніках беларускага руху спараджаў ілюзію пра наяўнасць у той або іншай частцы Беларусі — Заходняй ці Усходняй — лепшых умоў для рэалізацыі сва-

іх ідэй і агульных адраджэнскіх задач. Гэтак многім свядомым беларусам у БССР і СССР падпольскае існаванне здавалася лепшай альтэрнатывай падсавецкаму рэжыму. Некаторыя нават адважваліся на ўцёкі ў Заходнюю Беларусь.

Але ўсё ж пераважаў паток сусцежны — з Заходняй Беларусі ў БССР. У краіну Саветаў людзей вабілі прапагандаваныя дэкларацыі сацыяльных і нацыянальных правоў і гарантый. З разлікам на нацыянальна свядомую частку беларусаў савецкі прапагандысцкі апарат рэкламаваў ажыццяўленне беларускай дзяржаўнасці ў

форме БССР. Ілюзія «будавання Беларускага Дома» трывала ўвайшла ў свядомасць многіх беларусаў Польшчы, Летувы, Латвіі, Чэхаславакіі. Як вынік, — пярэбары ў БССР з беларускіх асяродкаў Вільні, Гродна, Коўна, Рыгі, Варшавы, Прагі, Дзвінск ды іншых мясцін. Дзеячы-інтэлігенты ехалі ў савецкі Менск у купэ міжнародных вагонаў з атрыманымі ў пасольствах СССР візамі. Тыя, хто не меў магчымасці легальна выехаць, — сяляне, моладзь, дзеячы падпольных камсамольскіх і камуністычных арганізацый, малааддукаваныя альбо неписьменныя людзі, рызыкую-

чы трапіць у рукі пагранічнікаў ці паліцыі, пераходзілі дзяржаўную мяжу нелегальна. У СССР існавала Таварыства палітэмігрантаў Заходняй Беларусі з цэнтрам у Маскве і філіямі ў Менску, Смаленску, Уладзіміры ды іншых гарадах.

Сярод палітэмігрантаў шмат было вучняў беларускіх гімназіі з Вільні, Клецка, Наваградка, Радашковіч. У дваццатых гадах значная частка вучняў гэтых гімназіі удзельнічала ў працы падпольных камсамольскіх груп. Уцёск польскімі ўладамі беларускага руху ўзмацняў антыпольскія настроі моладзі і спрыяў пашырэнню пракамуністыч-

ных настрой і спадзяванняў на дапамогу ў барацьбе з савецкага Усходу. Ідэйныя перакананні, жаданне працягнуць навуку ў ВУН або пазбегнуць крымінальнай адказнасці за антыпольскую дзейнасць былі галоўнай прычынай уцёкаў гімназістаў у БССР.

Лёсы перабежчыкаў амаль без выключэння складаліся незайздорсна. Рана ці позна яны становіліся ахвярамі імі ж абранай ідэалогіі і грамадскага ладу. З дапамогай архіўных ды мемуарных крыніц надарылася магчымасць раскрыць імёны і лёсы двух гімназістаў з Радашковіч.

## Альжбета Далінская

У абласным дзяржаўным архіве г. Смаленска сярод матэрыялаў па гісторыі рэгіянальнага беларускага нацыянальна-культурнага руху дваццатых гадоў захоўваецца ліст колішняй жыхаркі Маладзечна Альжбеты Далінскай.

На пачатку лета 1926 года яна пісала ў Беларускаю секцыю пры губернскім адзеле народнай асветы:

«Пасля сканчэння Радашкаўска-беларускай гімназіі пры немажлівасці цяжкіх матэрыяльных абставінах я 20/V 1926 году перайшла беларуска-польскую мяжу і засталася ў свайго брата, які працуе лектарам у Заходня-пяхотнай школе Мяньнікова ў горадзе Смаленске. Сваёй адзінай мэтай паставіла працягнуць сваё развіццё ў цэнтры Белар. Савецкай культуры ў Менску, жадаючы ахвяраваць сябе праца на беларускай ніве. Смол. Г.П.У. дзеля пераходу мяжы, на фармальных асновах мне не дазваляе выехаць за межы Смаленска, а гэта можа працягнуцца якія паўгодкі, ды вось, каб не змарнаваць год прашу прыняць мяне на беларуска вучэцельскія курсы. /.../ Пры гэтым дару-

чаю атэстат». (Дзярж. архіў Смал. вобл. ф. 19, воп. 1, спр. 4287, арк. 14).

Загадчык секцыі зацвердзіў А. Далінскую вольным слухачом на згаданных курсах. Яны адбываліся ў Смаленску ў ліпені — жніўні таго ж года, але гімназісткі-перабежчыцы сярод курсантаў не было. Відаць, з нейкіх прычын яна не прыступілася да вучобы.

Нямаледама, як склаўся яе далейшы лёс, ці ўдалося ёй вызваліцца з пад апёкі карнага ведамства ГПУ? Малаверагодна, што ГПУ-НКВД зусім выпусціла з поля зроку перабежчыцу з Радашковіч. У СССР досвед неса-вецкага жыцця і беларускасць кваліфікаваліся як злачынства.

## Язэп Багданскі

У Цэнтральным дзяржаўным архіве Беларусі (былым архіве Кастрычніцкай рэвалюцыі) захоўваецца справа студэнта БДУ Язэпа Багданскага. Ён нарадзіўся 14 жніўня 1903 года ў Радашковічах. Там жа напачатку дваццатых гадоў скончыў Беларускаю гімназію. Неўзабаве нелегальна перайшоў праз мяжу ў БССР. Здаецца, яго



жыццё ў сталіцы савецкай Беларусі складалася няблага. Улетку 1924 года ён паступіў вучыцца на педагагічны факультэт універсітэта. Жыў у Менску ў інтэрнаце для палітычных эмігрантаў Заходняй Беларусі, атрымоўваў дапамогу ад рэспубліканскай філіі МОПР (Міжнародная арганізацыя дапамогі рэвалюцыянерам). Аднак гэта была толькі адтэрміноўка трагічнае развязкі.

Вядомы дзеяч Яўхім Кіпель у сваім

артыкуле «Студэнцтва Беларускага дзяржаўнага універсітэту ў Менску (пачатак 1920-х гадоў)» (часопіс «Беларуская моладзь», № 9, 1961, Нью-Йорк) згадаў і Язэпа Багданскага. «Нельга... ня ўспомніць групы студэнтаў, — пісаў Я. Кіпель, — якая адной з першых пала ахвярай бальшавіцкага пагрому нацдэмаў у 1930 г. У БДУ вучылася ладная група студэнтаў (чалавек дваццаць) з Заходняе Беларусі, якая мела некаторыя «заслугі» перад савецкай уладай: у свой час гэтыя студэнты былі павадзірамі савецкіх партызанаў у Заходнюю Беларусь. Калі ў Менску пачаліся арышты й бальшавікі запланавалі стварыць працэс нацдэмаў, камуністыя запатрабавалі, каб гэтыя студэнты выступілі ў друку супраць нацдэмаў. Студэнты адмовіліся гэта зрабіць. За адну ноч іх усіх арыштавалі і расстралілі. Я добра ведаў з іх двух і іхнія прозвішчы памятаю — гэта Язэп Багданскі й Хведаровіч». Гэты ўспамін паставіў апошнюю кропку ў біяграфіі ўцёкача з Радашковіч у БССР Язэпа Багданскага. Вера ў камуністычную будучыню каштавала яму жыцця, «Беларускі Дом» аказаўся смяротнай пасткай.

Юрка ВАСІЛЕЎСКІ.

Замежжа

## ЦІ БЕЛАРУСЫ ГІНУЦЬ У ЮГАСЛАВІІ?

Ужо колькі часу ўсіх нас непакоюць трагічныя падзеі ў Югаславіі. Грамадзянская вайна, якая цягнецца там, збірае сваё крывавае жніўе.

Паведамленні з месца падзей у газетах, праграмах радыё і тэлевізіі чаргуюцца з інфармацыямі аб нацыянальным кангламерате, які заўчасна атрымаў назву югаславы. Цяпер кожны ведае, што, акрамя сербаў і харватаў, там ёсць славенцы, баснійцы, чарнагорцы, македонцы. Але асобныя рэспублікі Югаславіі населены таксама рознымі нацыянальнымі меншасцямі, у тым ліку беларусамі.

Паводле дадзеных перапісу 1971 г. ў Югаслаўскай дзяржаве сваю прыналежнасць да беларусаў абвясціла каля 25 000 грамадзян. Для параўнання: тады ж у Югаславіі пражывала 3 000 палякаў, 13 000 украінцаў, а таксама 7 000 расійцаў. Большасць беларусаў насяляе ваколіцы Бачкі ў аўтаномнай акрузе Ваяводзіна, а таксама Славенію, жывучы ўздоўж абодвух берагоў Дуная. Прысутнасць беларусаў на землях паўднёвых славян — вынік даўняга акта каланізацыі яшчэ ў час Аўстра-Венгрыі, але аўтару гэтых радкоў невядома дакладна, калі і якім чынам нашы землякі трапілі ў далёкую Ваяводзіну, на сербска-харвацка-венгерска-румынскае сумежжа. Найбольш верагодна, што югаслаўскія

беларусы, званыя там русінамі, прыбылі з абшару цяперашняга Палесся, бо менавіта цяперашнімі жыхарам Палесся яны найбольш блізкія. Гісторыя іх перасялення выклікае болей пытанняў, чым мы сёння можам даць адказаў.

Статут Ваяводзіны 1963 года гарантаваў беларусам, як і іншым нацыянальным меншасцям — венграм, славакам, румынам, — роўныя правы і абавязкі. Згодна з гэтым дакументам нацыянальныя меншасці мелі права карыстацца сваімі мовамі, развіваць сваю культуру, ствараць арганізацыі, дазваляныя законам. Для прыкладу, на пачатку 70-х гадоў беларусы мелі сваіх прадстаўнікоў у парламенце Ваяводзіны. Дзеці вучыліся ў беларускіх школах, хаця ў тым часе было адзначана змяншэнне колькасці навучэнцаў — верагодна гэта было вынікам асіміляцыі. У 1966/67 акадэмічным годзе студэнтамі вышэйшых навучальных устаноў Югаславіі было каля 300 беларусаў, а ў мясцовасці Рускі Крстур выходзіў беларускі тыднёвік з назвай «Рускае слова».

Гэта — звесткі некалькігадовай даўніны. Якімі сталі цяпер беларусы-русіны, насяляючыя Югаславію? Ці грамадзянская вайна закрнула і гэту групу насельніцтва?

Анджэй МАЦЭНЬКА.  
«Часопіс» (Беласток).

Менавіта з ласкавым сонечным цяплом хочацца парайнаць часопіс Згуртавання беларусаў у Квэбэку «Прамень». Нядаўна да нас прыйшоў трэці нумар гэтага выдання, якое ўбачыла свет напрыканцы мінулага года. «Прамень» адкрываецца вершаваным эпіграфам Якуба Коласа:

Змоўкі ты, сціхні, песня пакуты,  
Заварушыся, наш край.  
Люд беларускі, рві свае пугты,

Новую песню спявай.

Якія ж грамадскія клопаты турбуюць нашых землякоў у далёкай Канадзе? У рэдакцыйным звароце да чытачоў гаворыцца: «Бліжэйшай мэтай для беларускай грамады ў Манрэалі, для Згуртавання беларусаў у Квэбэку з'яўляецца пытанне аб набывцці будынка. У ім мяркуецца размяшчэнне Беларускага рэлігійна-грамадскага цэнтара. Хіба ж дрэнна, калі ў свеце будзе яшчэ адзін астравок беларускасці? Мы плануем стварыць сваю беларускую царкву, дзе богаслужэнне будзе... на нашай беларускай мове, дзе казанні будуць зразумелыя кожнаму верніку, дзе, нарэшце, мы ўсе,

супольна, будзем маліцца за нашу Бацькаўшчыну. Мы плануем стварыць свой беларускі культурны цэнтр, дзе будзем праводзіць выставы беларускіх мастакоў, дзе будзе дэманстравацца фільмы, створаныя на беларускіх кінастудыях, як мастацкія, так і дакументальныя. У гэты культурны

цэнтр мы маглі б запрашаць мастацкія гурткі з Беларусі, мастацкія гурткі, створаныя нашай беларускай дыяспарай. Мы плануем абнавіць наш беларускі хор «Жалейка».

Словам, планаў у канадскіх беларусаў надзвычай шмат. І ўсе яны скіраваны на пашырэнне беларускасці.

«Прамень» адкрывае для чытача цікавага публіцыста Рамана Кардонскага. У часопісе змешчана некалькі яго матэрыялаў — «Як нам не ўдалося адсвяткаваць «Дзень герояў», «А што мне таё Беларуска?» і шэраг іншых. Балючымі развагамі адгукаюцца ў душы такія словы публіцыста: «Чаму мы не захоўваем той прыклад ахвярнасці, які дэманструюць лепшыя людзі нашай эміграцыі — Уладыка Мікалай, айцец Алесь Надсан,

пісьменнік Кастусь Акула, спадарыня Івонка Сурвіла, інжынер Алесь Сільвановіч... Няўжо нават думка і веды аб тым, што пад пагрозай — будучыня нашага Беларускага народа не пазбаўляе вас духоўнай раўнавагі? Калі не, дык няхай выбачыць вам Бог!»

«Прамень» (калі мерка-

ваць па трэцім нумару) мае падкрэслены і выразны публіцыстычны характар. Часопіс інфармуе сваіх чытачоў і пра становішча на Беларусі. Праўда, на жаль, беларускія газеты ў Канадзе атрымліваюць з двухтыднёвым спазненнем. І ўсё ж часопіс імкнецца, каб інфармацыя з Бацькаўшчыны была актуальнай і зладзёзнай.

У трэцім нумары беларускага часопіса змешчана і шмат перадукаў. У прыватнасці, з гарадзенскай газеты «Пагоня», з «Астравецкай праўды», з «Літаратуры і мастацтва».

Сярод іншых матэрыялаў нумара выклікае цікавасць і адкрыццё «Праменем» самабытнага беларускага паэта Валодзі Бельмача. Часопіс знаёміць з яго вершам «Вясна».

Ганна ЦІТАЎКА.

## «ПРАМЕНЬ» — ЧАСОПІС БЕЛАРУСАЎ КАНАДЫ

## Вучымся!

## СЛОЎНІК СІНОНІМАУ Мікалай КРЫЎКО

**ПАДВАЛ** (памяшканне пад першым паверхам будынка ніжэй узроўню зямлі, якое прызначаецца для розных гаспадарчых патрэб) *Каля бітай дарогі стаіць вялізны пусты дом, дайно закінутая дача з цагляным падвалам (Колас), ПАППОЛІЕ Пазла саладкаватай прэлюю — якраз пасярод хаты ляжала выграбная з падполля бульба з доўгімі белымі расткамі (Навуменка), СУТАРЭННЕ* *Наверсе жылі жандары, а ўнізе ў сутарэнні — майстэрня (Галавач).* *Камера ў сутарэнні гэтага ж будынка была вузкая, сырая і вельмі цёмная (Кулакоўскі), ПАДЗЯМЕЛЛЕ* *У вялізным падземеллі знойдзена месца, дзе быў пахаваны апошні кобынскі князь («Помнікі»). У цёмных, сырых падземеллях таміліся непакорныя (У. Калеснік), ЛЕХ* *Трэба зноў вяртацца ў мураваныя лэгі, у змрок і ціхі сум адзіноты (Машара).*

**ПАДВАЛІНА** (брус, на які насцілаецца падлога) *Пад падлогу, якраз паміж дзвю абгніўшых падвалін, вёў шырокі лаз (Місько), ЛАГА* *Нам трэба [дрэва] на стойкі, на ніжняй вяшчы, на лагі, каб падлога не гніла, — пералічваў Сільчанка (Пальчэўскі).*

**ПАДВАЛІЦЬ** (пра ападкі: выпасці, нападаць дадаткова ў вялікай колькасці) *Уначы яшчэ падваліў снег, засыпаў усе сляды і мурашнікі (Караткевіч), ПАДКІНУЦЬ* *За ноч падкінула сняжку (Колас), ПАДСЫПАЦЬ* (пра снег: найсці дадаткова) *Цяпер, пры марозіку, усе тут сцярдзела, зраўнялася, потым яшчэ сняжку нядаўна падсыпала (Кулакоўскі). — Незак.: Падвальваць, падкідваць, падсыпаць.*

**ПАДВАРОТНІЦА** (дошка, якая закрывае шчыліну паміж варотамі і зямлёй) *Вацячка ў доўгім кажусе, перацягнуты рамянем, вымае падваротніцу і адчыняе вароты (Брыль), ПАДВАРОТНЯ* *Мы асыярожна выцягнулі падваротню, паўжом пралезлі ў дзірку (Жычка).*

**ПАДВЕСЦІ** *каго ў чым, з чым і без дапасавання (не апраўдаць чыіх-н. спадзяванняў; не выканаць абяцання)* *Было вельмі балюча, што хлопец не стрымаў слова, падвёў (Скрыпка).* *Машына падвела трохі (Пальчэўскі), ПАДКАЧАЦЬ* *разм. Грышку ўсе давяралі, і ён ніколі ні ў чым не падкачаў, дармо што быў малы, і яго называлі свінапасам (Чарот). — Незак.: Падводзіць.*

**ПАДВІНІЦЬ** (завінціць тужэй што-н., што мае вінтавую нарэзку) *Падвінціць шруб, Падшрубавач* *Падшрубавач гайку, ПАДКРУЦІЦЬ* *Падкруціць вінт, ПАДЦЯГНУЦЬ* *разм. (пераважна ў прафесійнай мове) Падцягнуць гайку. — Незак.: Падвінчваць, падшруббўваць, падкручваць, падцягваць.*

**ПАДВОБЛАЧНЫ** (вельмі высокі, пад самыя воблакі; які знаходзіцца, адбываецца надта высока, пад воблакамі) *Падвоблачная вышыня, ПАДХМАРНЫ* *На той вышыні, дзе лунаюць арлы, Ты зможаеш душой адрадіцца, і ўбачыш, свабодны, з падхмарнай скалы, Што страчана толькі драбніца (Зарыцкі).*

**ПАДВОЕНЫ** (павялічаны ўдвая) *Падвоеная цана. Пад-*

*военая варт. ДВАЙНЫ* *Дваіны расход. Двайная плата. ПАДВОЙНЫ* *размоўнае* *У такі мокры студзень, як гэта было цяпер... [пагрэзка шпал] вымагала падвойнага напружання і спрыту (Пестрак), ДВУХКРАТНЫ* *У двухкратным* *размеры, ДВУХРАЗОВЫ* (павялічаны ў два разы; паўтораны два разы) *Двухразовае наведванне.*

**ПАДВОЙНЫ** (які складаецца з дзвюх аднолькавых, аднародных частак) *Бразнула на падаконнік шкло, завінела на падлозе пад сталом — нехта высадзіў шыбіну ў падвойным акне (Пташнікаў), ДВАЙНЫ* *Жыжка прадзеў левую руку праз дваіны раменны павод вуздэчкі, каб не выпусціць жарабка (Ермаковіч), ДУБАЛЬТОВЫ* — *Эх, была б у нас дубальтовая рама, мы б і гора не ведалі, — цяжка ўздыхаючы, гаварыў бацька (Васілёнак).*

**ПАДВОРАК** (двор каля хаты, дома) *Падыходзячы ўжо да высокай брамы падворка, хлопец учуў незнаёмую гамонку ў двары (Быкаў), ПАНАДВОРАК* *У той самы дзень было чуваць, як недзе на панадворку галасіла Арсенікава маці (Адамчык), НАДВОРАК* *На прасторным надворку побач з калодзежам шуміць высокая разгалістая вярба (С. Аляксандравіч), ПАДВОР'Е* *Яшчэ ехаць чатыры мілі барамі, А пятую да паненкі ў двор сватамі, Каб мы яе на падвор'і засталі (Беларуская народная песня).*

**ПАДВЭНДЗІЦЬ** *што і чаго* (крыху або дадаткова павэндзіць) *Падвэндзіць кайбасу, ПАДКУРЫЦЬ* — *Ядлоўцам я кумпячкі падкуру, каб не залежаліся (Бажко). — Незакончанае трыванне: Падвэнджваць, падкураваць.*

**ПАДГАВОРВАЦЬ** (угавораці схіляць каго-н. да якога-н. учынку, дзеяння) *Адольфа просіць паспяваць. Падгаворваць знарок, каб пасмяяцца, бо яго «здольнасці» ўсе ўжо добра ведаюць (Сабалеўскі), ПАДМАЎЛЯЦЬ* *разм. Давай гэта разбойнікі падмаўляць людзей, каб яны выдалі мясечніка Асілка («Казкі і легенды»), НАМАЎЛЯЦЬ* *Адзін чужаземец мёд-гарэлку бярэ, Другі чужаземец дзеўку намаўляе: — Ідзі, дзеўка, з намі, з намі, казакімі («Беларускія народныя песні»). І яшчэ ён гаворыць, што тата намаўляў людзей знішчаць межавыя знакі (Колас), ПАДВУЧАЦЬ і ПАДВУЧАЦЬ* *Прайда, Паўлішын клопат пра Чэсіка зусім не перашкаджаў людзям (хіба не знойдуцца такія) падвучваць хлапца на кепскае (Васілевіч). Дык ведай жа, што гэта работа твайго бацькі. Гэта ён падмаўляў і падвучаў дурных мужыкоў (Колас), НАВУЧАЦЬ* *разм. На яе нагаворвае сяжкоў старому, навучае (Крапіва). — Зак.: Падгаварыць, падмовіць, намовіць, падвучыць, навучыць. — Параўнае: Паддхвачваць, Падбухторваць.*

**ПАДГАДАВАЦЬ** (даць крыху падрасці, вырасці каму-н., чаму-н.) *Мама была прыгожая тою красою ўдальнай маці, якая добра зрабіла сваю справу — пагадавала двое дзяцей, а сама засталася ўсё яшчэ маладой і цікавай (Брыль). ПАДКІДАЦЬ* *разм. Колькі таго клопату і здароўя страціць чалавек, пакуль падкідае дзіця да пяці гадоў! (Дамашэвіч).*

Пры кансультацыі заслужанага работніка

філалагічных навук, прафесара Леаніда Іванавіча БУРАКА

## Адасабленне далучальных членаў сказа

(Заканчэнне. Пачатак у № 11.)

6. Далучальныя члены, якія ўводзяцца ў структуру сказа пры дапамозе мадальных слоў, адасабляюцца і выдзяляюцца коскамі разам з гэтымі словамі (суб'ектыўныя адценні ўласцівы толькі дадатковым звесткам, якія перадаюцца далучальнымі чле-

ковага характару і інтанацыйна і сэнсава не выдзяляюцца ў сказе): *Мы выйшлі на лёд з канькамі. Мусіць, Кайтун едзе на сваім шчукінскім. У кватэры гарэла лямпа на століку пры самай сцяне.*

8. Далучальныя члены без злучнікаў і з асобнымі словамі ў функцыі злучнікаў аддзяляюцца або выдзяляюцца пры дапамозе працяжніка, калі іх адасабленне падкрэслена з асаблівай сілай: *На дзядзінцы ляжала каменне — крушнямі (І. Пташнікаў). Сымон Бабрук пазычыў пяць пудоў жыта — да восені (Я. Брыль).*

## УДАКЛАДНІМ

## Знакі прыпынку

## пры адасобленых членах сказа

намі): *Хлопчык апраўты ў светку, мусіць з чужога пляча (Х. Шынклер). Яфрэйтар раптам схамянуўся і кіннуўся з будкі, відаць да каменданта станцыі (І. Мележ).*

Калі мадальныя словы выконваюць толькі пабочную функцыю, то яны выдзяляюцца коскамі без тых членаў, якія размешчаны за імі ў сказе, і далучальнымі не з'яўляюцца (суб'ектыўныя адценні ўласцівы зместу ўсяго сказа): *Хлопчык, апраўты ў светку, мусіць, з чужога пляча. Яфрэйтар раптам схамянуўся і кіннуўся з будкі, відаць, да каменданта.*

7. Далучальныя члены без злучнікаў ці слоў у функцыі злучнікаў адасабляюцца і аддзяляюцца коскай толькі тады, калі знаходзяцца ў канцы сказа (яны перадаюць дадатковыя звесткі неабавязковага, спадарожнага характару і заўсёды інтанацыйна і сэнсава выдзяляюцца ў сказе): *Мы выйшлі на лёд, з канькамі (Я. Брыль). Мусіць, Кайтун едзе, на сваім шчукінскім (М. Лынькоў). У кватэры гарэла лямпа, на століку пры самай сцяне (Кузьма Чорны).*

Недалучальныя члены, якія маюць такую ж форму і размешчаны ў канцы сказа, не адасабляюцца і коскай не аддзяляюцца (яны перадаюць дадатковыя звесткі абавяз-

ЗАЎВАГА. Пры большай паўзе і развітасці далучальных членаў і найслабейшай сувязі іх з развіваемым словам сустракаецца пастаноўка коскі з працяжнікам: *Аслу раз выдалі мандат, — няйначай памылкова (Кандрат Крапіва). Нельга без суда распаўляцца, — нават з нягоднікамі (І. Мележ).*

9. Далучальныя аднародныя члены, звязаныя пералічальна-размеркавальнымі злучнікамі, аддзяляюцца працяжнікам, каб больш выразна адмежаваць іх ад іншых членаў у сказе: *Між верасу раслі баравікі — то тут, то там (Якуб Колас). Па дарозе ўвесь дзень ішлі або ехалі людзі — ці ў горад, ці з горада (В. Каваль). Трэба нешта рабіць — альбо тое, альбо сёе (Кандрат Крапіва).*

10. Калі адасабленне завяршаецца парцэляцыяй, то далучальныя члены (са злучнікамі і без злучнікаў) становяцца функцыянальнымі аналагамі сказа і аддзяляюцца пры дапамозе кропкі або шматкроп'я (пры большай паўзе): *На ўзлеску стаяць тры коннікі. Няйначай чужыя (М. Зарэцкі). Пачала брацця рыба. Плоткі. На хлеб (Я. Брыль). Ён нешта гаварыць... Без запінкі... Доўга-доўга (М. Гарэцкі).*

## КОЛЬКІ ВЕДАЕМ МОЎ...

У ліпені 1992 года загадам міністра абароны Рэспублікі Беларусь наша войска пачало вывучаць дзяржаўную мову і знаёміцца з багатай гісторыяй нашага народа. Газета «Наша слова» першай вырашыла дапамагчы афіцэрам, якія павінны былі весці заняткі ў вайсковых часцях. На працягу паўгода на пятай паласе газеты друкаваліся матэрыялы для ўрокаў беларускай мовы (артыкулы па гісторыі яшчэ будуць пэўны час публікавацца).

Валянціна Карлаўна Раманцэвіч, якая рыхтавала граматычныя і дыдактычныя матэрыялы для тых урокаў, вельмі старалася, каб зрабіць заняткі займальнымі, цікавымі, каб наша роднае слова было не толькі зразумелае вайскоўцам, але каб яно закрнула іх сэрцы. Надзвычай складана было рыхтаваць тэрміналагічную частку слоўніка. Здабыткі тэрміналагічнай камісіі Інбелкульту да развагі не прымаліся. Часам і рэдакцыя, рыхтуючы публікацыйны матэрыялаў, прымала аргументы Усевалада Міхайлавіча Тананы, адказнага супрацоўніка Упраўлення выхаваўчай работы Міністэрства абароны — каб не ўсё адразу. Рабілася ўсё магчымае, каб афіцэры і жаўнеры засвоілі граматыку беларускай мовы, каб навучыліся гаварыць па-беларуску. Кажуць жа разумныя людзі: колькі моў ты ведаеш, столькі разоў ты чалавек.

На падставе матэрыялаў В. К. Раманцэвіч, апрабаваных у «Нашым слове», рэдакцыя часопіса «Адукацыя і выхаванне» падрыхтавала кнігу В. К. Раманцэвіч і У. М. Тананы «Беларуская мова». Дапаможнік для вайскоўцаў. Яна надрукавана на Менскай фабрыцы каларовага друку.

Усім, хто вывучае беларускую мову, гэты падручнік дапаможа вырабляць навыкі правільнага літаратурнага маўлення і арфаграфічнай пісьменнасці. паспрыяе аба-

## ФІЛАЛАГІЧНЫЯ ЗАГАДКІ

## ШАСТАК

Шэсць дзён малаціла,  
Шастак зарабіла,  
А за таго шастака  
Я купіла мужыка.

Гэта радкі з вядомай беларускай народнай песні. Ці ведаеце, што такое шастак? Прапануем шануюным чытачам знайсці адказ на гэтае пытанне. І калі вы даведзецеся, што азначае шастак,

паспрабуйце паразважаць (або пашукаць у спецыяльнай літаратуры), чаму з'явілася менавіта такое слова-назва? лепшы з правільных адказаў будзе надрукаваны, а яго аўтар атрымае ад рэдакцыі кнігу.

п. п.



## 3 СПОРАЎСКІХ ВАКОЛІЦ

Даробак маладых

Вучоных даўно вабіць Палессе, верагодна калыска славянскіх народаў. Адзін з найбольш цікавых яго куткоў — сучасны Бярозаўскі раён, што паўз Ясельду ў сярэднім яе цячэнні. Прыкладам, тут, на паўночным беразе Спораўскага возера, знаходзіцца вёска Спорава. А паводле Пракопія Кесарыйскага, візантыйскага гісторыка VI стагоддзя пасля нараджэння Хрыста, спораі называлі славян. Але, як заўважылі вучоныя, на тэрыторыі Бярозаўскага раёна не выяўлены ні дрыгавічкі, ні валынянскія этнавызначальныя археалагічныя помнікі. Але ж і дрыгавічы, і валыняне — славяне, а таму цяжка ўявіць, якіны абмінулі гэты кут. Хто ж тады «сядзеў» тут, на Ясельдзе?

На гэтае пытанне, верагодна, дапаможа знайсці адказ даследчыцкая дзейнасць Лены Леванцэвіч. Яна рыхтуе дысертацыю пра гаворкі Бярозаўскага раёна (навуковы кіраўнік — Фёдар Клімчук, старшы навуковы супрацоўнік Інстытута мовазнаўства імя Якуба Коласа Акадэміі навук Беларусі). Маладая выкладчыца Брэсцкага дзяржаўнага педагогічнага інстытута імя А. С. Пушкіна ўжо абышла не адзін дзесятак вёсак свайго раёна, гутарыла з землякамі — спаткала шмат цікавых людзей, пераважна сталага ўзросту, якія і адказвалі на пытанне «Як у вас гавораць?»

У родным Здзітаве даследчыца гутарыла з Ганнай Герасімаўнай Чайчыц, 1901 года нараджэння. А ў суседнім Спораве яе суразмоўніцай бы-

ла 99-гадовая Марыя Антонаўна Ваўчок.

Важная і арыгінальная навуковая дзейнасць Лены Леванцэвіч працягваецца ўжо некалькі гадоў. І цяпер мы маем першы вынік яе нялёгкай збіральніцкай і аналітычнай працы — «Атлас гаворак Бярозаўскага раёна. Фанетыка». Вучэбны дапаможнік па курсу «Беларуская дыялекталогія» ў дзвюх частках (надрукаваны на ратапрынце БДП імя А. С. Пушкіна).

Для мовазнаўцаў «Атлас» цікавы ўжо тым, што ў ім даследчыца аналізуе гаворкі чатырох дыялектных груп, пашыраных у Бярозаўскім раёне. Дзве з іх — верхнеясельдская (на пададзенай тут карце пазначаны лічбай 3) і паўночназагародская (6) гаворкі — вылучаны Ф. Клімчуком, адна — малацкая (5) — І. І. Зенько, а стрыгінская (4) група выдзелена аўтаркай на падставе сваіх даследаванняў. Да апошняй Л. Леванцэвіч аднесла гаворкі больш за 20 паселішчаў раёна і традыцыйную гаворку жыхароў Бярозы.

У першай частцы «Атласа» пададзены звесткі пра абследаваныя мястэчкі і вёскі: афіцыйная і сапраўдная назвы паселішча, назва іх жыхароў, звесткі пра колькасць насельніцтва ў 1921 годзе (менавіта тады ў Польшчы праводзіўся перапіс). Тут жа надрукавана праграма «Як у вас гавораць» Атласа і адказы на яе.

Другая частка «Атласа» складаецца з 60 карт. На іх адлюстраваны асноўныя фанетычныя асаблівасці мовы жыхароў 83 паселішчаў,

у тым ліку 24 вёсак суседніх з Бярозаўскім раёнаў. Шэраг карт прысвечаны вымаўленню асобных слоў: крапіва (у розных вёсках гэтую расліну называюць крапыва, кропыва, прокова, прокыва, прокэва, прыкова), махаха, цень ды іншых.

«Атлас гаворак Бярозаўскага раёна. Фанетыка» — значнае дасягненне і ўдача маладой даследчыцы. Яна годна працягвае традыцыі славянскага мовазнаўства: палыкі, украінцы, расіяне ўжо маюць шмат рэгіянальных дыялектных атласаў. Высокі навуковы ўзровень гэтага сціплага, паводле друку, выдання дае падставу спадзявацца, што дысертацыя, над якой працуе Лена Леванцэвіч, стане з'явай у нашым мовазнаўстве і будзе спрыяць вывучэнню аднаго з самых цікавых куткоў Заходняга Палесся.


Добрых слоў і падзякі заслугуе ўвесь калектыў беларусказнаўцаў Брэсцкага педінстытута, які выходзіць дапытлівых вучоных. Не лішнім будзе нагадаць тут, што колісь студэнт-дыпломнік Я. Р. Самуілік склаў «Дыялектны мікраатлас Выгнаўскага Палесся».

Асобна трэба сказаць пра прадмову да «Атласа», напісаную Фёдарам Клімчуком, адказным рэдактарам выдання. Ён сціпла і даходліва пераказаў звесткі розных даследчыкаў пра археалагічную гісторыю гэтага раёна. Вынікі даследаванняў вучоных, як зазначае Фёдар Данілавіч, даюць падставу для такіх меркаванняў і высноў: «На тэрыторыі Бярозаўскага раёна, з аднаго боку, сутыкаліся ўплывы дрыгавічка-панямонскія і валынянскія, а, з другога — яны былі меншыя, чым у некато-

рых суседніх рэгіёнах, а значыць, тут больш захоўвалася тое, што гэтым уплывам папярэднічала».

На карце № 37, якую мы перадрукоўваем з «Атласа» Лены Леванцэвіч, пададзены прыклады цвёрдасці-мяккасці гукаў [з] і [с] перад мяккімі зычнымі. Чорным кружком пазначаны мясціны, жыхары якіх маўляюць зганданія гукі мякка, незафарбаваным — тыя, дзе іх вымаўляюць цвёрда. Трэцім відам кружкоў пазначаны прамежкавы стан. На гэтую карту дадаткова рэдакцыя нанесла межы гаворак. Зоны іх бытавання пазначаны лічбамі: 1 — панямонскія, 2 — паўночнабрэсцкія, 3, 4, 5, 6 — гл. у тэксце, 7 — сярэднезагародскія, 8 — паўднёвазагародскія, 9 — тараканскія.

Мікалай КРЫЎКО,  
Здзіслаў СІЦЬКО.



Матэрыялы для слоўніка «Беларускія імёны»

## Як у нас клічуць?

### Мужчынскія імёны

27.08; 26.12; кат. Кадзь — 12.06. Імя па бацьку — Аркадзевіч, Аркадзеўна.

**Арнольд.** Арнольд (сканд.) Імяніны кат. 15.01; 19.02. Імя па бацьку — Арнольдавіч, Арнольдаўна.

**Арсень, Арсён.** Арсений (грэч.) — мужчына. Вытв. Арсік, Арсук, Арсім, Арсыйла, Арсенік, Арсенчык, Арсень, Арсей, Арсешка, Сень, Сенька. Імяніны 1.02; 15, 21.03; 25.06; 25.07; 6, 10, 12.09; 10.11; 26.12. Імя па бацьку — Арсеневіч, Арсенеўна і Арсенавіч, Арсенаўна.

**Арцём.** Артема (грэч.) — здаровы. Артемий (грэч.) — здаровы. Вытв.: Арцік, Артук, Арцісь. Арціш, Арцюк, Арцёмік, Арцёмка, Арцёмчык, Арцім, Арцюх, Арціх. Імяніны 17.01; 12.05; 12.11; 6.07; 2.11. Імя па бацьку — Арцёмавіч, Арцёмаўна.

**Артамон.** Артемон (грэч.) — парус. Імяніны 6, 26.04. Імя па бацьку — Артамонавіч, Артамонаўна.

**Артур.** Артур (англ., якое з кельцк. — мядзведзь). Вытв.: Арцюк, Артук. Імяніны кат. 6.10. Імя па бацьку — Артуравіч, Артураўна.

**Арэст.** Орест (грэч.) — горны, горад. Вытв.: Арэсік, Арысік, Арыська, Ростусь. Імяніны 23.11; 26.12. Імя па бацьку — Арэставіч, Арэстаўна.

**Архіп.** Архип (грэч.) — коннік, гаспадар коней. Вытв.: Архіпка, Архіпачка. Імяніны 17.01; 4.03; 19.09; 5.12. Імя па бацьку — Архіпавіч, Архіпаўна.

**Астап.** Евстафий (грэч.) — які стаіць цвёрда. Вытв.: Астапка, Астапчык, Яўстафій,

Аспік, Астук, Астась, Асташ. Імяніны: пр. 17.01; 6.03; 11, 27.04; 10, 11.08; 12.09; 3.10, 3.12; кат. Еўстах — 29.03; 16.07; 20.09; 12.10. Імя па бацьку — Астапавіч, Астапаўна.

**Аўдзей.** Авдий (яўр.) — слуга Божы. Вытв.: Аўдзік, Аўдзюк, Аўдзейка, Аўдзейчык, Аўдзіясь, Аўдзя, Аўдось, Аўдзіаш. Імяніны 18.09; 2.12. Імя па бацьку — Аўдзеіч, Аўдзеўна.

**Аўдось.** Евдоким (грэч.) — слаўны. Разм. Аўдакім. Вытв.: Аўдзік, Аўдук, Аўдот, Аўдок, Данук, Данісь, Данут, Аўдыаш. Імяніны 13.08. Імя па бацьку — Аўдосевіч, Аўдосеўна.

**Аўгэй.** Авгий. Вытв.: Аўгік, Аўгук, Аўгусь, Аўген, Аўгіяш. Імя па бацьку — Аўгеевіч, Аўгееўна.

**Аўгуст.** Август (лац.) — свяшчэнны, велічны. Вытв.: Аўгісь, Аўгусь, Аўгустук, Аўгустын, Аўгустым, Густым. Імяніны кат. 3.08. Імя па бацьку — Аўгуставіч, Аўгустаўна.

**Аўгустын.** Августин (лац.) — які належыць Аўгусту, Аўгустаў. Імяніны: пр. 29.06; кат. 28.01; 27.05; 28.05. Імя па бацьку — Аўгустынавіч, Аўгустынаўна.

**Аўсёй.** Евсей (грэч.) — набожны. Вытв.: Аўсейка. Імяніны: пр. 27.01; 28.02; 7, 11.05; 4, 17.10; кат. 14.08; 16.12. Імя па бацьку — Аўсеевіч, Аўсееўна.

**Аўрэль.** Аврелий. Вытв.: Аўрык, Аўрук, Аўрусь, Аўрыяш. Імя па бацьку — Аўрэлевіч, Аўрэлеўна.

**Аўтуст.** Евтий (грэч.) — прыстойны, добрых паводзінаў. Разм. Яўтух, Аўтух.

Вытв.: Яўцішка, Яўтушка, Яўтушок, Аўтушка, Аўтушок, Аўтук. Імяніны 2.02; 19.04; 10.06; 5, 6.09; 20.11. Імя па бацьку — Аўтусевіч, Аўтусеўна.

**Ахрэм.** Ефрем (яўр.) — пладавіты. Вытв.: Яфрэм, Яфрэмка, Ахрэмка, Ахрэмчык, Ахрук, Ахрусь, Ахрамей. Імяніны: пр. 10.02; 20.03; 29.05; 21, 24, 28.06; 12.09; 9.10; кат. Ахрамей — 9.06. Імя па бацьку — Ахрамавіч, Ахрамаўна.

**Афён.** Аффоний (грэч.) — багач, багаты. Вытв.: Афёня, Афёнька. Імяніны 15.11. Імя па бацьку — Афёнавіч, Афёнаўна.

(Працяг будзе.)

### Сымон БАРЫС

(Працяг. Пачатак у № 9, 11)

**АНДРЭЙ, АНДРУСЬ.** Андрей (грэч.) — мужны. Разм.: Андрый, Гандрый. Вытв.: Андрэйка, Андрэйчык, Андрук, Андрык, Андрысь, Андрыаш, Андруль, Андруля, Андрулік, Андруха, Андруша, Андрушка, Андрушанька, Андручок, Андрушчык, Гандрось, Гандруша. Імяніны: пр. 28.04; 31.05; 5.25.06; 6.13, 17.07; 1.23.09; 4.6.15, 23.30.10; 9.11; 13.15.12; кат. 6.01; 4.02; 13, 21.07; 10.14.30.11. Імя па бацьку — Андрэвіч, Андрэеўна і Андрусевіч, Андрусеўна.

**Анікэй.** Иоанный (грэч.) — ласкальнае ад імені Иоанн. Вытв.: Анікій, Аніка. Імяніны 9.05; 12, 16.09; 17.11. Імя па бацьку — Анікеевіч, Анікееўна.

**Анісь.** Онисий (грэч.) — карысець. Вытв.: Анісік, Аніська. Імяніны 18.03. Імя па бацьку — Анісевіч, Анісеўна.

**Анісім.** Онисим (грэч.) — карысны. Вытв. гл. Анісь. Імяніны 17.01; 28.02; 23.05; 27.07; 3.08; 11, 17.10. Імя па бацьку — Анісімавіч, Анісімаўна.

**Антось, Антён.** Антоний (грэч.) — набыццё ўзамен. Вытв.: Анцік, Анцічак, Антосік, Антосічак, Антоська, Антосечка, Антонік, Антонічак, Антонка, Антончык, Антош, Антась, Антасей, Антук, Антусь, Антусёк, Антоль, Антух; запаз. з польск. мовы — Антэк, Антак, Антык, Антэка, Анточак. Імяніны: гл. паводле календара (больш за 20 разоў на працягу года). Імя па бацьку — Антосевіч, Антосеўна і Антонавіч, Антонаўна.

**Анціп.** Антипа (грэч.) — упарты, цвёрды, настойлівы. Вытв.: Анціпік, Анціпка, Анціпчык. Імяніны 24.04. Імя па бацьку — Анціпавіч, Анціпаўна.

**Анупрэй, Нупрэй.** Онуфрий (грэч.) — які мае асла. Разм. Ануфрэй, Нупрэй, Анупрый. Вытв.: Анупрэйка, Нупрэйка, Ануфрэйка, Анупрэйчык, Ануфрэйчык, Нупрэйчык. Імяніны: пр. 25.06; 3.08; 11.10; кат. Ануфрэй — 12.06. Імя па бацьку — Анупрэвіч, Анупрэеўна і Нупрэвіч, Нупрэеўна.

**Апанас, Панас.** Афанасий (грэч.) — бесмяротнасць. Вытв.: Апанаска, Панасік, Панцік, Панаска, Панасюк, Панька, Панук, (А) Панюсь, Афанаська, Панась, Фанасок, Фоня, Фонька. Імяніны: пр. 17, 31.01; 7, 29.03; 15.05; 3, 18.07; 2.08; 4, 10, 18.09; 11.10; 6.8, 20.11; 1, 15.12 кат. 2.05. Імя па бацьку — Апанасавіч, Апанасаўна і Панасавіч, Панасаўна.

**Апалінар, Аполісь.** Аполлиний (грэч.) — які мае адносіны да Апалона, Апалонаў. Вытв.: Польцік, Поль, Полюсь, Полюш, Палюк, Аполюсь, (А) Палім, Палінар. Імяніны: пр. 5.08; кат. 23.07; 23.08; 5.10. Імя па бацьку — Апалінаравіч, Апалінараўна і Аполісевіч, Аполісеўна.

**Апалён.** Аполлон (грэч.) — у антычнай міфалогіі Бог прыгожых мастацтваў. Імяніны 9.02; 18.06; 12.08. Імя па бацьку — Апалонавіч, Апалонаўна.

**Аркадзь.** Аркадий (грэч.) — з грэч. вобласці Аркадзіі. Разм. Аркадзей, Яркадзей. Вытв.: Аркадзенька, Аркадзечка, Аркадзя, Аркадзё, Аркадзік, Аркадзёка, Кадзё, Кадзік, Кадзічак. Імяніны: пр. 8.02; 19.03;

## ІДЗЁМ ДА БЕЛАРУСІ

ГЕАГРАФІЯ  
МАЦЕРЫКОЎ  
І ДЗЯРЖАЎ

КОНТУРНЫЯ  
КАРТЫ



Ідзем да Беларусі. На гэты раз — праз Заходняе і Усходняе паўшар'і, праз мацерыкі і акіяны. Шляхамі вядомых вандроўнікаў, якія рушылі ў свет, каб адшукаць новае, невядомае... Нам ісці да Беларусі не лягчэй, крок за крокам пазбаўляючыся рабства, панявольных думак, абыякавасці, стэрэатыпаў.

На гэты раз добры прыклад падала вытворча-камерцыйная фірма «Арты-фэкс», якая і надрукавала гэты атлас.

З. С.



## 22 САКАВІКА — ДЗЕНЬ ПАМЯЦІ К. КАЛІНОЎСКАГА

## ЗАПАВЕТ ЗМАГАРА

Ройна 130 гадоў назад у нашай гістарычнай сталіцы Вільні ад рукі царскіх катаў загінуў нацыянальны герой Беларусі Кастусь (Канстанцін) Каліноўскі (2.2.1838—22.3.1864). Гэта трагічная падзея адлюстравана ў адной з сакрэтных жандарскіх справаздач, накіраваных з Вільні 10 сакавіка (паводле старога стылю) 1864 года шэфу Трэцяга аддзялення князю В. А. Даўгарукаву. Згаданы дакумент застаецца малавядомым шырокаму чытачу, таму на мове арыгінала друкуем яго цалкам.

«Сего числа в 10 ч утра на торговой площади в Вильне, при многочисленном стечении народа, казнен смертью повешением дворянин Гродненской губ. кандидат С.-Петербургского университета Викентий Константин Калиновский, проживавший в Вильне под разными именами, а последнее время под именем Игнатия Виторженца.

Калиновский, один из главных деятелей тайной польской организации на Литве, был сначала комиссаром Гродненского воеводства, потом секретарем при главном комиссаре Литвы Несторе Дюлеране и, наконец, после бегства последнего в августе минувшего года, приняв на себя обязанность главного руководителя мятежа в крае, издавал от имени польского жонда революционные воззвания и распоряжения, выдавал номинации (документальные пасведчанні. — М. В.) начальникам шаяк, снабжал их деньгами и был в постоянных сношениях с революционным правлением в Париже и Варшаве.

О чем почтительно имею честь донести в(ашему) с(и)тельству).

За отсутствием штаб-офицера начальника виленской жандармской команды штабс-капитан (подпись).

Сярод друкаванай і рукапіснай творчай спадчыны, пакінутай свайму народу гэтым выдатным беларускім змагаром, сёння часцей за ўсё называюць «Мужыцкую праўду» — антыўрадавую беларускамоўную газету для сялян, якая нелегальна распаўсюджвалася на Бацькаўшчыне ў 1862—1863 гадах. Але з поўным зместам усіх сямі нумароў згаданай газеты дагэтуль азнаёміцца не проста, бо ў БССР яны друкаваліся толькі двойчы: у 1928 годзе (публікацыя С. Агурскага ў кнізе «Очерки по истории революционного движения в Белоруссии») і адносна нядаўна — часопісам «Маладосць» (1988 г., № 1, падрыхтоўка да друку А. Гаўрона). Старажытны ж адабраны вытрымкі з «Мужыцкай праўды», змешчаныя ў розных даследаваннях, даведніках, хрэстаматых мінулых гадоў, ствараюць, на жаль, вельмі аднабаковае, а, значыць, скажонае і наўмысна сфальсіфікаванае ўяўленне аб газе-



це і аб гістарычнай постаці К. Каліноўскага ўвогуле.

Чаму ж палкіх слоў змагара гэтак баяліся бальшавіцкія ўлады? Зараз можна адказаць адназначна: найбольшы спалох выклікалі неадзінкавыя выказванні Каліноўскага, якія адкрывалі беларусам вочы на тое, што Бацькаўшчына можа здабыць сабе сапраўдную вольнасць толькі пасля канчатковага вызвалення з задушлівых маскоўскіх абдымкаў. Але найбольш рашуча і завострана такія думкі Каліноўскага прагучалі ў ягоных развітальных, надрыўна-прачу-

лых пасланнях да народа, вядомых спецыялістам пад назвай «Лісты з-пад шыбеніцы». Паслання сталі своеасаблівым палітычным і, падкрэслім, прароцкім запаветам нацыянальнага героя Беларусі. Не дзіва, што ў БССР яны доўга замоўчваліся, іх першую публікацыю ў названым нумары «Маладосці» ажыццявіў шэсць гадоў назад Я. Янушкевіч. Паслання, якія па-польску ўбачылі свет яшчэ ў 1867 годзе ў Парыжы, нават афіцыйна абвешчалі фальшыўкай. Але адносна нядаўна ў аддзеле рукапісаў Нацыянальнай бібліятэкі (Варшава) наш даследчык У. Казбярук знайшоў аўтограф апошняга «Ліста з-пад шыбеніцы».

Вось толькі некалькі вытрымак з гэтага дакумента — запавету К. Каліноўскага сваім сучаснікам, але ў большай ступені — нам, грамадзянам фармальна незалежнай ужо Беларусі, якія, на жаль, пакуль яшчэ не вярнулі сабе ўласную гістарычную памяць:

«Браты мае... родныя. З-пад шыбеніцы маскоўскай прыходзіцца мне да вас пісаці, і можа раз астатні... Но як дзень з ноччу не ходзяць разам, так не ідзе разам навука праўдзіва з няволяй. Ды пакуль яна ў нас будзе, у нас нічога не будзе, не будзе праўды, багацтва... — адно намі як скацінай варочаць будучы не для дабра, но на пагібель нашу...»

Бо я табе з-пад шыбеніцы кажу, Народзе, што тагды толькі зажывеш шчасліва, калі над табою маскала ўжо не будзе».

Будзем помніць Каліноўскага! Мар'ян ВІЖ.

Алесь РАЗАНАЎ

## Арышт Кастуся Каліноўскага

Аблога...

Крокі...

Ляск...

Прыцемненыя сцены,  
і дрогкая свечкі бляск,  
і на парозе цені.

І месяц паўз акно  
слізне, як паражэнец —

на схіл усё адно...

Як зваць вас?

Вітажэнец.

Утойваюць мury,  
сцярожкі бор таемны

да іншае пары

імя яго нядрэмна.  
Да іншае пары

пакінуты сякеры,

да іншае пары

сышлі касіанеры.

І запазычан край,  
і аціхаюць знічы...

Хавай,

хавай,

хавай

сапраўднае аблічча!

О, наступ немагы —

нябога... выраджэнец...

І ўжо знікаеш ты...

Няма ўжо...

Вітажэнец...

Ні вучняў, ні сяброў...

Сарвецца шлях памелены...

Як волю і любоў,

дае нам час

імяны.

Учэняцца...

з пятаў —

не выбіцца...

ажэняць...

Па той бок — што па той?..

Па гэты —

Вітажэнец.

Заўжды — адзін адказ,

утойванне... змяшэнне...

Але прыходзіць час

імя і ўваскрасэння.

Усе ніты ў сувой,

у заклік пагалоскі

з'яднаць —

і стаць сабой!..

Як зваць вас?

Каліноўскі.

Чыталі?

## Назвы археалагічных помнікаў

Адна з адметнасцей гістарычнай і гісторыка-краязнаўчай літаратуры апошніх гадоў — уважлівае стаўленне аўтараў кніжак такой тэматыкі да роднай беларускай мовы. Цяпер ужо наўрад ці хто адважыцца прынесці ў выдавецтва рукапіс пра свае родныя мясціны на расійскай мове.

Таму бачыцца заканамерным вырашэнне даследчыцай беларускай мінуўшчыны Людмілай Дучыц тэмы, пра якую гаворыць назва яе кнігі, толькі што выдадзенай «Навукай і тэхнікай» — «Археалагічныя помнікі ў назвах, вераваннях і паданнях беларусаў».

У невялікай прадмове аўтар тлумачыць важную ролю даследавання ў агульным кантэксце вывучэння беларускай археалогіі і ўсёй беларускай гісторыі. У прыватнасці, яна адзначае: «Шмат розных паданняў бытуе ў беларускага народа пра гарады і вёскі, рэкі і азёры. Месцы, дзе калісьці былі старажытныя паселішчы, дзе людзі хавалі сваіх супляменнікаў і адзначаліся язычніцкія святы, засталіся ў народнай памяці, за імі замацаваліся своеасаблівыя назвы. На працягу стагоддзяў назвы мяняліся, на адны наслоіваліся іншыя і так да нашых дзён. Народная памяць аб адным археалагічным помніку захавала нават некалькі назваў, якія служылі адлюстраваннем гістарычных падзей і светаўспрымання нашых продкаў».

Вядома, у аўтара кнігі былі папярэднікі. Яшчэ ў 1873 годзе праграмы Цэнтральнага статыстычнага камітэта ў збор звестак пра гарадзішчы і курганы ўключалі пытанні аб мясцовых назвах археалагічных помнікаў у паданнях пра іх. Шмат такіх матэрыялаў у свой час сабралі Ф. В. Накроўскі і Е. Р. Раманаў. У 20-я гады XX ст. падобныя звесткі збіраў Інбелкульт. У 1926 годзе ў часопісе «Наш край» быў надрукаваны артыкул М. Мялешкі «Апытальны ліст да збірання народ-

ных вераванняў і прадстаўленняў, звязаных з каменем. і вестак аб каменных помніках гісторыка-археалагічнай значнасці».

Людміла Дучыц творча працягвае працу сваіх папярэднікаў, яднаючы і абагульняючы сведчанні, раскіданыя па розных крыніцах. Пры гэтым яна сістэматызуе паданні і легенды, падкрэслівае іх агульнасць, вывучае і рознасць характарыстык назваў стаянак, гарадзішчаў, іншых археалагічных аб'ектаў, захаваных у народзе.

Кніга складаецца з шасці раздзелаў: «Месцы старажытных паселішчаў (стаянкі, гарадзішчы, селішчы)», «Месцы старажытных пахаванняў (курганы, бескурганныя могільнікі)», «Культавыя камяні», «Агульнае ў назвах і паданнях», «Павер'і пра помнікі даўніны», «Змены назваў і паданняў». У кожным з раздзелаў лакалічна прасочваецца гісторыя светаўспрымання чалавекам тых ці іншых назваў. Дзякуючы даследчыцы міжвольна прыходзіш да высновы, што назвы археалагічных помнікаў выразна прысутнічаюць і ў нашым паўсядзённым жыцці, бо менавіта ад іх нарадзілася шмат тапонімаў сённяшніх.

Кніга Л. Дучыц карысная ўсім. І ў першую чаргу — масаваму чытачу. Добра, што гэта зразумелі ў выдавецтве «Навука і тэхніка», выпусціўшы «Археалагічныя помнікі ў назвах...» накладам 7760 пасасобнікаў. Сёння, калі ў дзяржаве распаўсюта масавая праца па стварэнні гісторыка-дакументальнай хронікі «Памяць», многія падказкі даследчыцы дапамогуць мясцовым краязнаўцам. У якасці дадатку ў кнізе пададзены і вельмі каштоўныя для краязнаўцаў «Спіс народных назваў археалагічных помнікаў».

Праца Л. Дучыц — сапраўдны падарунак усім, хто займаецца вывучэннем роднай мінуўшчыны.

Алесь КАРЛЮКЕВІЧ.

МАМА, ПАЧЫТАЙ!

## Лясная сталоўка

Алесь ПІСЬМЯНКОЎ

У асінавым карытцы  
Сок бярозавы іскрыцца.  
Сок іскрыцца-серабрыцца,  
Як жа мне не наталіцца?  
Нават лось прышоў напіцца —  
Выпіў поўнае карытца.  
І цяпер вядзе сяброўку —  
Спадабалася сталоўка!



Міраслава ЛУКША

## Госці Мікіты

На вяселле да ката  
Едуць госці ў санях.  
Проста глянуць любата,  
Такая кампанія:



Верабей Анікей,  
Бела курка Нюрка,  
Рагуля Бысуля,  
Рабі кот Хвядот,  
Дзяўчынка Алінка.

А за імі,  
У машыне,  
Дзве авечкі-дамы  
У футрах проста з  
краны:

Белая — Мэля,  
Чорная — Бэля.  
А хто шафёр?  
Бабёр Нікіфор!

Міхась СКОБЛА

## Загадкі

Ен не любіць шматлікіх суполак.  
Спіць сабе пад густым ядлаўцом.  
Мае безліч прыгожых іголак,  
хоць не быў аніколі шаўцом.

Лісцем высахлым вымасціў  
ложак  
у бярозе маленечкай (вожык).

\* \* \*

Я ўсё магу — складаць і  
множыць,  
і нават трошкі варажыць.  
З «Ну, пачакай» ваўка  
стрыножыць  
і ў схоў да часу палажыць.

Я вылічу Зямлі памеры,  
і шлях ці блізкі да Венеры.

І ці далёка бабчын хутар.  
Я ўсё магу, бо я — (кампутар).

\* \* \*

Вы не бачылі выпадкова:  
у сцяну ўбіты срэбны цвік.  
Залатая на ім падкова.  
Гэта — (зорка і маладзік).

\* \* \*

На палеткі і лугі,  
на пагоркі і лагі,  
ды на паясы дарог  
з неба сыпаўся гарох.

Певень выбег з-пад прысад,  
дзеўбануў, а гэта — (град).



## «Песня пра зубра» на сцэне

Прымётнай падзей у сталічным культурным жыцці стала прэм'ера Беларускага рэспубліканскага тэатра юнага гледача. На сцэне тут уважана п'еса Алеся Дударова паводле слаўтай паэмы беларускага паэта-дзініста XVI стагоддзя Міколы Гусоўскага «Песня пра зубра».

Відовішны спектакль, як і паэма, вяртае ў часы найбольшага росквіту нашай старадаўняй дзяржавы — Вялікага Княства Літоўскага, якая пры вялікіх князях Ягайле і Вітаўце з'яўлялася адной з самых магутных краін Еўропы.

НА ЗДЫМКУ: сцэна са спектакля. У ролі Ягайлы — артыст Аляксандр Курловіч (злева), Вітаўт — Юрый Вута.

Фота Уладзіміра ВІТЧАНКІ, БЕЛІНФАРМ.

## УВАГА! КОНКУРС!

Рэспубліканская Рада Таварыства беларускай мовы імя Ф. Скарыны сумесна з арганізацыямі — заснавальнікамі ТБМ прыняла Пастанову аб правядзенні з 22 сакавіка па 15 траўня г. г. Рэспубліканскага конкурсу на лепшую арганізацыю ТБМ, прысвечанага пятым угодкам з дня заснавання Таварыства. Галоўная ўмова конкурсу — стварэнне летапісу дзейнасці кожнай суполкі і арганізацыі з дня ўзнікнення па сённяшні час. Падрабязныя ўмовы конкурсу будуць надрукаваны ў наступным нумары газеты.

Сакратарыят ТБМ імя Ф. Скарыны.

## УВАГА!

Шаноўныя настаўнікі школ, выкладчыкі ліцэяў, вучылішчаў, тэхнікумаў, інстытутаў, а таксама ўсе, хто цікавіцца гісторыяй і культурай Беларусі!

Вам прапануюцца цікавыя гісторыка-літаратурныя і краязнаўчыя экскурсіі па Менску, сталічных ваколіцах і па іншых мясцінах нашай Беларусі.

Даведкі можна атрымаць па менскім тэлефоне 61-35-30.

## Афарызмы

Еван Еванавіч ЗМАЙ

У свеце ідэй хапае і мёртва-народжаных, і жывымі закаханых.

Лепшае пахаванне — калі ідэалы хаваюць чалавека, а не калі чалавек хавае свае ідэалы.

З малой любові не можа нарадзіцца вялікая нянавісць.

Мудры дыпламат, уцякаючы, бязьжыццё так, што ўсім здаецца, нібы ён кагосьці даганяе. А праследуючы, робіць так, быццам бы сам ад некага ўцякае.

Больш упэўнена ідзе сляпы сам, а не тады, калі яго другі сляпы вядзе.

«Двухаблічны тып» — эўфемізм. Бо каму недастаткова аднаго аблічча, тады мала і двух, набываецца гэтулькі, што ён і сам іх не злічыць.

Грузчыкі і астатнія людзі фізічнай працы рэдка льюць слёзы — усё ў іх потам выліваецца.

У вялікіх людзей недахопаў гэтулькі, колькі трэба, каб яны не сталі анёламі.

Пераклаў з сербскахарвацкай І. ЧАРОТА.

## ШТО ПАГЛЯДЗЕЦЬ ПА ТЭЛЕВІЗАРЫ?

### 23 САКАВІКА, СЕРАДА

13.30. Навіны.  
17.40. Майстэрня. Беларуская графіка 20-х гадоў.  
18.25. Навіны Бі-бі-сі.  
19.00. Творчае маладзёжнае аб'яднанне «Крок». «Пяць зорак».  
20.00. ТА «Рэха». Крэда. Праграма для дзелаў людзей.  
21.00. Панарама.  
21.35. «Ніхто, акрамя цябе». Мастацкі фільм.

### 24 САКАВІКА, ЧАЦВЕР

18.25. Навіны Бі-бі-сі.  
19.05. Роднае слова. Тэлечасопіс.  
20.10. Пазіцыя ўрада. Актуальнае інтэрв'ю.  
21.00. Панарама.  
21.35. «Ніхто, акрамя цябе». Мастацкі фільм.

### 25 САКАВІКА, ПЯТНІЦА

18.25. Навіны Бі-бі-сі.  
19.00. «Беларусь — мая шпшына». Дакументальны фільм.  
21.00. Панарама.

21.35. «Ніхто, акрамя цябе». Мастацкі фільм.

### 26 САКАВІКА, СУБОТА

11.05. «Лінія смерці». Мастацкі фільм.  
12.45. «Сталіца». Тэлечасопіс.  
15.40. Дзесяць запаведзяў. Перадача першая.  
18.05. Творчае маладзёжнае аб'яднанне «Крок». «Залатая дзесятка». Конкурс маладых палітыкаў.  
21.00. Панарама.  
21.45. «Кароткі подых кахання». Мастацкі фільм.  
23.35. НІКА.

### 27 САКАВІКА, НЯДЗЕЛЯ

15.15. Тэлебом. Шоу-конкурс юных выканаўцаў.  
16.55. «Гінес-шоу».  
17.25. Радавод. Галасы вякоў.  
18.00. Сёння — Міжнародны дзень тэатра. Трансляцыя з Нацыянальнага акадэмічнага тэатра імя Янкі Купалы.  
20.00. Панарама.  
21.10. «Дзіўныя прыгоды незвычайнага таты». Мастацкі фільм.



## Д. Джарвіс: Значэнне ёду

(Заканчэнне. Пачатак у № 8)

Дзякуючы доследам, якія правёў доктар Джарвіс на жывёлах, мы цяпер ведаем, што хуткасць бегу і фізічная выносливасць скакуноў, а таксама паліўнічых сабак значна павышаецца, калі дабаўляць ім у ежу яблычны воцат і ёд. У кароў жа малако даходзіць да нормы. Нармальнае малако мае слабую кіслую рэакцыю. Са змяненнем рэакцыі ад кіслай да шчолачнай малако згушчаецца.

Грунтуючыся на выніках гэтых доследаў, доктар Джарвіс рэкамендуе аслабленым людзям прытрымлівацца адпаведнага рэжыму харчавання, а таксама прымаць ёд і яблычны воцат з ежай. Ён піша: «На снеданне не рэкамендуецца есці пшанічную кашу, цукар, цытрусавыя фрукты і сокі, паколькі ў большасці людзей такая ежа выклікае змяненне нармальнай кіслай рэакцыі мачы да шчолачнай — сігнал, які паказвае, што кроў гусцейшая за норму, што яе цыркуляцыя ўскладнена, у сувязі з чым узрастае нагрузка на сэрца, якое выконвае функцыю помпы. Таму варта замяніць названыя прадукты на вырабы з кукурузы і круп. Замест цукру трэба скарыстоўваць мёд. Можна піць яблычны, вінаградны і журавінны сокі».

За другім снеданнем рэкамендуецца выпіць 2 чайныя лыжкі яблычнага воцату і столькі ж мёду на шклянку вады. Пры гэтым арганізм атрымлівае кіслату, якая маецца ў фруктах, зеляніне і карэннях гародніны, а таксама сонечную энергію, пібы канцэнтраваную ў мёдзе. Гэтую сумесь можна прымаць да снедання, у час снедання і паснедаўшы. Пры павышэнні актыўнасці арганізма рэакцыя мачы мяняецца ад нормы (кіслай) да шчолачнай. Таму немэтазгодна есці на снеданне такія прадукты, якія будуць садзейнічаць такой змене. Таму пшанічная ежа, цукар, цытрусавыя фрукты і сокі павінны быць выключаны з рэжыму, каб чалавек не адчуў фізічнай і разумовай стомленасці.

За вячэрай таксама трэба прымаць 2 чайныя лыжкі мёду і 2 чайныя лыжкі яблычнага воцату на шклянку вады. Да яды карысна з'есці салат з зеляніны. Карысна есці рыбу або іншыя марскія прадукты, калі ваш дзень быў насычаны работай і хваляваннем.

Марскія прадукты, багатыя на ёд, служаць крыніцай калію, які супакойвае дзейнічае на нервовую сістэму. Ялавічыну, бараніну і свініну рэкамендуецца ўжываць два разы на тыдзень або ў разгрузачныя дні. Памятайце, што унутраныя органы жывёл, напрыклад печань, уяўляюць сабой сховішча пажыўных рэчываў, якія скарыстоўваюць пры неабходнасці. Карысна есці печань або ліверную каўбасу раз на тыдзень. Паступова, прытрымліваючыся дадзенага рэжыму харчавання, можна змяняць штодзённы рацыён так, каб ежа кампенсавала выдаткі сіл і энергіі. Дапускаючы, што вы прытрымліваецеся маіх рэкамендацый, і, улічваючы пры гэтым, што на працягу некалькіх тыдняў фізічная нагрузка і адмоўныя эмоцыі накладвалі на арганізм свой адбітак, рэкамендуецца дабаўляць кроплю аднаго раствору Люголя на шклянку яблычнага або вінаграднага соку, што выпіваецца ў час снедання. Едны раствор можна таксама прымаць у сумесі з яблычным воцатам і вадою. Справа ў тым, што калій у раствору садзейнічае расслабленню арганізма, здымаючы напружанне і ствараючы ўмовы для адпачынку. Ён прыводзіць у дзеянне механізм, што стварае аптымістычны настрой усяго арганізма, схіляючы яго да спакою і садзейнічаючы назапашванню карысных рэчываў. Ва ўмовах павышанай нагрузкі на арганізм (напружання) прымайце дозу раствору Люголя штодзённа да таго часу, пакуль арганізм не расслабіцца. Першай прыкметай насычэння арганізма ёдам будзе павелічэнне колькасці слізі ў носе. У такім выпадку да знікнення гэтай з'явы трэба на пэўны час спыніць скарыстанне ёду.

Хутка па ўласнаму вопыту вы зможаце вызначаць, калі вам патрэбны ёд. Калі начны адпачынак перастане ў дастатковай меры аднаўляць энергію, успомніце пра ёд. Калі вы навучыліся яго скарыстоўваць, гэта вам дазволіць навярстаць упушчанае і падтрымаць добрае самаадчуванне».

## Пародыі

Георгій ЮРЧАНКА

## Спатканне з лесуном

Прыхавайся мой лясун

І прыкрыўся барадою...

Зноў засмяюся і паплачу

Каля натхнёнага радка.

Святлана Каробкіна.

Не вер хлусні, што

хваляванне

Не закрэпае сэрца струн.

Ка мне спяшае на спатканне

З-за елкі казанай лясун.

З-пад броў яго

пушыста-смелых

Пагляд прыкмецу трапяткі,

Як будзе слухаць ён знямела

Мае натхнёныя радкі.

Яшчэ не рвана рута-мята,  
Спакойна дрэмле мой давер.  
Бо я, здаецца, не занята  
Ні ў панядзелак, ні ў чацвер.

Заснавальнік: ТБМ  
імя Ф. Скарыны.

АДРАС РЭДАКЦЫІ:

220005, г. Менск,  
вул. Румянцава, 13.  
Тэлефон: 33-17-83

## РЭДАКЦЫЙНАЯ КАЛІГІЯ:

Эрнэст Ялугін — галоўны рэдактар, Лявон Баршчэўскі, Янка Брыль, Анатоль Бутэвіч, Віцук Вячорка, Віктар Гайсёнак, Радзім Гарэцкі, Ніл Гілевіч, Аляксей Глушко, Сяргей Запрудскі, Анатоль Клышка, Уладзімір Ламека, Зміцер Санько, Яўген Цумараў, Генадзь Цыхун, Віктар Шніп — адказны сакратар.

Аўтары надрукаваных матэрыялаў адказваюць за дакладнасць фактаў і іншых звестак. Пункт гледжання аўтара можа не адпавядаць меркаванню рэдакцыі. Рукпісаў рэдакцыя не рэцэнзуе і назад не вяртае.

Індэкс 63865. Зак. 66.

МВПА імя Якуба Коласа,  
Менская паліграфічная фабрыка  
«Чырвоная Зорка»,  
220079, г. Менск, 1-ы Загарадны завулак. 3.  
Індэкс 63865.

Наклад 8948 паасобнікаў.

Падпісана ў друку 21.03.1994 г.  
у 15 гадзін.